

SENTENZA TAL-QORTI TAL-ĠUSTIZZJA (Awla Manja)

10 ta' Lulju 2008*

Werrej

Il-kuntest ġuridiku	I - 5032
Il-fatti li wasslu għall-kawża	I - 5035
Il-proċedura quddiem il-Qorti tal-Prim'Istanza u s-sentenza appellata	I - 5037
It-talbiet tal-partijiet	I - 5040
Fuq l-appell	I - 5043
Fuq l-ammissibbiltà	I - 5043
Fuq l-eċċezzjoni ġenerali ta' inammissibbiltà	I - 5043
Fuq l-eċċezzjoni ta' inammissibbiltà bbażata fuq il-fatt li l-appellanti naqsu milli jikkontestaw silta deċiżiva tas-sentenza appellata	I - 5044
Fuq il-mertu	I - 5045
Fuq it-tieni parti tat-tielet aggravju, ibbażata fuq zball ta' liġi f'dak illi l-Qorti tal-Prim'Istanza applikat rekwiżiti ta' prova eċċessivi fir-rigward ta' deċiżjonijiet li japprovaw konċentrazzjoni	I - 5046
— Is-sentenza appellata	I - 5046
— L-argumenti tal-partijiet	I - 5046
— Il-kunsiderazzjonijiet tal-Qorti tal-Ġustizzja	I - 5048
Fuq l-ewwel aggravju, ibbażat fuq zball ta' liġi f'dak illi l-Qorti tal-Prim'Istanza bbażat ruhha fuq id-dikjarazzjoni tal-oġġezzjonijiet sabiex tevalwa l-kontenut tad-Deċiżjoni kkontestata	I - 5051
— Is-sentenza appellata	I - 5051

* Lingwa tal-kawża: l-Ingliż.

- L-argumenti tal-partijiet I - 5053
- Il-kunsiderazzjonijiet tal-Qorti tal-Ġustizzja I - 5054

Fuq it-tieni aggravju kif ukoll fuq l-ewwel parti tat-tielet aggravju, ibbażati fuq żbalji ta' liġi f'dak illi l-Qorti tal-Prim'Istanza eżiġiet li l-Kummissjoni tagħmel investigazzjonijiet godda tas-suq wara r-risposta għad-dikjarazzjoni tal-oġġezzjonijiet u applikat rekwiżiti ta' prova eċċessivi fir-rigward tal-elementi mressqa b'risposta għad-dikjarazzjoni tal-oġġezzjonijiet I - 5060

- Is-sentenza appellata I - 5060
- L-argumenti tal-partijiet I - 5061
- Il-kunsiderazzjonijiet tal-Qorti tal-Ġustizzja I - 5062

Fuq is-seba' aggravju, ibbażat fuq żball ta' liġi f'dak illi l-Qorti tal-Prim'Istanza bbażat ruhha fuq provi li ma ġewx żvelati lill-partijiet fil-koncentrazzjoni I - 5065

- Is-sentenza appellata I - 5065
- L-argumenti tal-partijiet I - 5066
- Il-kunsiderazzjonijiet tal-Qorti tal-Ġustizzja I - 5066

Fuq il-hames aggravju, ibbażat fuq żball ta' liġi f'dak illi l-Qorti tal-Prim'Istanza interpretat hażin il-kriterji ġuridici rilevanti applikabbli fil-qasam ta' holqien jew ta' tishih ta' pożizzjoni dominanti kollettiva I - 5067

- Is-sentenza appellata I - 5067
- L-argumenti tal-partijiet I - 5070
- Il-kunsiderazzjonijiet tal-Qorti tal-Ġustizzja I - 5073

Fuq ir-raba' aggravju, ibbażat fuq żball ta' liġi f'dak illi l-Qorti tal-Prim'Istanza eċċediet il-portata tal-istharrig ġudizzjarju li hija għandha I - 5078

- Is-sentenza appellata I - 5078
- L-argumenti tal-partijiet I - 5079
- Il-kunsiderazzjonijiet tal-Qorti tal-Ġustizzja I - 5080

Fuq is-sitt aggravju, ibbażat fuq żball ta' liġi f'dak illi l-Qorti tal-Prim'Istanza applikat rekwiżit żbaljat fir-rigward tal-motivazzjoni tad-deċiżjonijiet li japprovaw konċentrazzjoni	I - 5082
— Is-sentenza appellata	I - 5082
— L-argumenti tal-partijiet	I - 5086
— Il-kunsiderazzjonijiet tal-Qorti tal-Ġustizzja	I - 5089
Fuq l-appell incidentali allegat	I - 5094
Fuq ir-rinviju tal-kawża quddiem il-Qorti tal-Prim'Istanza	I - 5095

Fil-kawża C-413/06 P,

li għandha bħala suġġett appell taht l-Artikolu 56 tal-Istatut tal-Qorti tal-Ġustizzja, imressaq fit-3 ta' Ottubru 2006

Bertelsmann AG, stabbilita f'Gütersloh (il-Ġermanja), irrappreżentata minn P. Chappatte u J. Boyce, solicitors,

Sony Corporation of America, stabbilita f' New-York (l-Istati Uniti tal-Amerika), irrappreżentata minn N. Levy, barrister, kif ukoll minn R. Snelders, avocat, u T. Graf, Rechtsanwalt,

appellanti,

il-partijiet l-oħra fil-kawża li huma:

Independent Music Publishers and Labels Association (Impala), stabbilita f'Brussell (il-Belġju), irrappreżentata minn S. Crosby u J. Golding, solicitors, kif ukoll minn I. Wekstein, advocate,

rikorrenti fl-ewwel istanza,

Il-Kummissjoni tal-Komunitajiet Ewropej, irrappreżentata minn A. Whelan u K. Mojzesowicz, bħala aġenti, b'indirizz għan-notifika fil-Lussemburgu,

konvenuta fl-ewwel istanza,

Sony BMG Music Entertainment BV, stabbilita f'Vianen (l-Olanda), irrappreżentata minn N. Levy, barrister, kif ukoll minn R. Snelders, avocat, u T. Graf, Rechtsanwalt,

intervenjenti fl-ewwel istanza,

IL-QORTI TAL-ĠUSTIZZJA (Awla Manja),

komposta minn V. Skouris, President, P. Jann, C. W. A. Timmermans, A. Rosas, K. Lenaerts, G. Arestis u U. Löhmus, Presidenti tal-Awla, E. Juhász, A. Borg Barthet, M. Ilešič, J. Klučka, E. Levits u A. Ó Caoimh (Relatur), Imħallfin,

Avukat Ġenerali: J. Kokott,
Reġistratur: L. Hewlett, Amministratur Prinċipali,

wara li rat il-proċedura bil-miktub u wara s-seduta tas-6 ta' Novembru 2007,

wara li semgħet il-konklużjonijiet tal-Avukat Ġenerali, ipprezentati fis-seduta tat-13 ta' Diċembru 2007,

tagħti l-preżenti

Sentenza

- ¹ Permezz tal-appell tagħhom, Bertelsmann AG (iktar 'il quddiem "Bertelsmann") u Sony Corporation of America (iktar 'il quddiem "Sony") jitolbu l-annullament tas-sentenza tal-Qorti tal-Prim'Istanza tal-Komunitajiet Ewropej tat-13 ta' Lulju 2006, *Impala vs Il-Kummissjoni* (T-464/04, Ġabra p. II-2289, iktar 'il quddiem is-"sentenza appellata" li permezz tagħha din annullat id-Deciżjoni tal-Kummissjoni 2005/188/KE, tad-19 ta' Lulju 2004, li tiddikjara l-kompatibbiltà ta' konċentrazzjoni mas-suq komuni u l-funzjonament tal-Ftehim ŻEE (Każ Nru COMP/M.3333 — SONY/BMG) (ĠU 2005, L 62, p. 30, iktar 'il quddiem id-"Deciżjoni kkontestata").

Il-kuntest ġuridiku

- ² Ir-Regolament tal-Kunsill (KEE) Nru 4064/89, tal-21 ta' Diċembru 1989, dwar il-kontroll ta' konċentrazzjonijiet bejn l-imprizi (ĠU L 395, p. 1, u – rettifikattiv – ĠU 1990, L 257, p. 13), kif emendat bir-Regolament tal-Kunsill Nru 1310/97 (KE), tat-30 ta' Ġunju 1997 (ĠU L 180, p. 1, u – rettifikattiv – ĠU 1998, L 40, p. 17, iktar 'il quddiem ir-"Regolament") jipprovdi, fl-Artikolu 2(2) u (3) tiegħi:

“(2) Konċentrazzjoni li ma toħloqx jew li ma ssaħħaħx posizzjoni dominanti li b’riżultat ta’ dan tiġi mfixkla sew il-kompetizzjoni effettiva fis-suq komuni jew f’xi parti sostanzjali tiegħu tiġi dikjarata kumpatibbli mas-suq komuni.

(3) Konċentrazzjoni li toħloq jew issaħħaħ posizzjoni dominanti li b’riżultat tagħha l-kompetizzjoni effettiva tiġi mfixkla sew fis-suq komuni jew f’xi parti kbira minnu għandha tiġi dikjarata mhix kumpatibbli mas-suq komuni”.

3 L-Artikolu 6(1) tar-Regolament jipprovdi kif ġej:

“Il-Kummissjoni għandha teżamina n-notifikazzjoni malli tirċeviha.

[...]

c) [...] fejn il-Kummissjoni ssib li l-konċentrazzjoni nnotifikata taqa’ taħt l-iskop ta’ dan ir-Regolament u toħloq dubbji serji dwar il-kompatibilità fis-suq komuni, hija għandha tiddeċiedi li tibda proċeduri.”

4 L-Artikolu 8 jawtorizza lill-Kummissjoni, fil-paragrafi 2 u 3 rispettivi tiegħu, tiegħu fil-kuntest tal-proċeduri formali għall-kontroll tal-kompatibilità tal-konċentrazzjoni mas-suq komuni mibdija skond l-Artikolu 6(1)(ċ) ta’ dan ir-Regolament (iktar ’il quddiem il-“proċeduri formali”) jew deċiżjoni ta’ kompatibilità, skont il-każ, wara modifiki magħmula mill-imprizi kkonċernati għall-pjan ta’ konċentrazzjoni tagħhom kif innotifikat, jew deċiżjoni ta’ inkompatibilità. Skont l-Artikolu 8(5)(a)

tar-Regolament, il-Kummissjoni tista' tħassar id-deċiżjoni li hija tkun ħadet skont l-Artikolu 8(2) jekk id-dikjarazzjoni ta' kompatibbiltà tkun ibbażata fuq informazzjoni mhux korretta li għaliha kienet responsabbli wahda mill-imprizi konċernati jew li tkun inkisbet b'qerq.

5 Mill-Artikolu 10(1) tar-Regolament jirriżulta li, ħlief f'ċerti sitwazzjonijiet li mhumiex rilevanti f'dan il-każ, il-Kummissjoni għandha xahar sabiex tiddeċiedi jekk tibdiex jew jew le l-proċedimenti formali. Skont l-Artikolu 8(3), deċiżjoni li tiddikjara l-konċentrazzjoni nnotifikata inkompatibbli mas-suq komuni għandha ttieħed f'mhux iktar tard minn erba' xhur mid-data li jkunu nb dew il-proċedimenti formali. Skont l-Artikolu 10(6) tar-Regolament, il-konċentrazzjoni nnotifikata tiqies li hija kompatibbli mas-suq komuni meta l-Kummissjoni ma tkunx ħadet fit-termini stabbiliti rispettivament fl-Artikolu 10(1) u (3) jew deċiżjoni ta' ftuħ tal-proċedimenti formali, jew deċiżjoni dwar il-kompatibbiltà ta' din il-konċentrazzjoni.

6 L-Artikolu 11 tar-Regolament jittratta t-talbiet għal informazzjoni li l-Kummissjoni, fit-twettiq tad-dmirijiet mgħoddija lilha b'dan ir-regolament, tista' tindirizza b'mod partikolari lill-partijiet li qed jinnotifikaw u lil imprizi oħra jew assoċjazzjonijiet ta' imprizi, skont il-każ permezz ta' deċiżjoni. L-Artikoli 14 u 15 tar-Regolament jipprevedu l-impożizzjoni ta' multi jew ta' sanzjonijiet meta tkun komunikata informazzjoni inkorretta jew li tista' tqarraq.

7 L-Artiikolu 18(3) tar-Regolament jipprovdi:

“Il-Kummissjoni għandha tibbaża d-deċiżjoni tagħha biss fuq oġġezzjonijiet li dwarhom il-partijiet setgħu jipprezentaw l-osservazzjonijiet tagħhom. Id-drittijiet ta' difiża għandhom jiġu mharsa waqt il-proċedimenti. Aċċess għall-inkartament għandu jkun miftuħ mill-inqas għall-partijiet direttament involuti, bla ħsara għall-interess legittimu ta' imprizi fil-ħarsien tas-sigrieti kummerċjali tagħhom”.

- 8 L-Artikolu 19 tar-Regolament jikkonċerna r-rabta bejn il-Kummissjoni u l-awtoritajiet kompetenti tal-Istati Membri. Skont l-Artikolu 19(3), Kumitat Konsultattiv dwar konċentrazzjonijiet bejn impriżi għandu jiġi konsultat qabel tittiehed kull deċiżjoni skont l-Artikoli 8(2) sa (5) tar-Regolament. Skont l-Artikolu 19(6) l-imsemmi Kumitat Konsultattiv għandu jagħti l-opinjoni tiegħu dwar l-abbozz tad-deċiżjoni tal-Kummissjoni, jekk hemm bżonn billi jittiehed vot.
- 9 Skont l-Artikolu 3(1) tar-Regolament tal-Kummissjoni (KE) Nru 447/98 tal-1 ta' Marzu 1998 dwar n-notifiki, perijodi ta' żmien u smiegħ tal-partijiet li hemm provduti fir-Regolament Nru 4064/89 (ĠU L 61, p. 1, iktar 'il quddiem ir-"Regolament ta' implementazzjoni"), in-notifika tal-konċentrazzjoni proposta għandha tinkludi l-informazzjoni u d-dokumenti mitluba mill-formola CO annessa ma' l-istess regolament.
- 10 L-Artikolu 13(2) tar-Regolament ta' implementazzjoni jipprevedi b'mod partikolari li l-Kummissjoni għandha tindirizza l-oġġezzjonijiet tagħha bil-miktub lill-partijiet li qed jinnotifikaw, b'indikazzjoni tat-terminu li fih huma jistgħu jinfurmawha bl-opinjoni tagħhom bil-miktub.

Il-fatti li wasslu għall-kawża

- 11 Il-fatti li wasslu għall-kawża kienu ġew esposti mill-Qorti tal-Prim'Istanza fil-punti 1 sa 11 tas-sentenza appellata fil-mod segwenti:

“1 L-Independent Music Publishers and Labels Association (Impala) hija assoċjazzjoni internazzjonali regolata mil-liġi Belġjana li tiġbor fiha 2 500 kumpannija indipendenti tal-produzzjoni tal-mużika.

- 2 Fid-9 ta' Jannar 2004, il-Kummissjoni rċeviet notifika, skont [ir-Regolament] ta' [proposta] ta' konċentrazzjoni li permezz t[agħha] l-kumpanniji Bertelsmann [...] u Sony [...] ipprospettaw li jgħaqqdu l-attivitajiet mondjali tagħhom fil-qasam tal-mużika rreġistrata.
- 3 Bertelsmann hija kumpannija tal-medja internazzjonali [...] attiva fil-qasam tal-mużika rreġistrata permezz tal-kumpannija sussidjarja tagħha kompletament ikkontrollata minnha, Bertelsmann Music Group (BMG) [...].
- 4 [...] Fis-settur tal-mużika rreġistrata, [Sony] tagħxi permezz ta' Sony Music Entertainment. [...]
- 5 L-operazzjoni proposta tikkonsisti fl-integrazzjoni tal-attivitajiet mondjali fil-qasam tal-mużika rreġistrata tal-partijiet fil-konċentrazzjoni (b'eċċezzjoni tal-attivitajiet ta' Sony fil-Ġappun) fi tliet kumpanniji ġodda, jew iktar, ifformati skont "Business Contribution Agreement" (ftehim ta' integrazzjoni tan-negozju) tal-11 ta' Diċembru 2003. Huwa maħsub li dawn l-imprizi jkunu operati flimkien taht l-isem ta' Sony BMG.
- 6 Skont il-ftehim, Sony BMG għandha tkun attiva fl-iskoperta u l-iżvilupp ta' artisti [attività ta' manigment ta' artisti msejha A & R (Artist u Repertorju)] u fil-kummerċjalizzazzjoni u fil-bejgħ ta' diski li jirriżultaw minn din l-attività. Sony BMG mhijiex se tkun involuta f'attivitajiet relatati bħalma huma l-pubblikazzjoni tal-mużika, il-manifattura u d-distribuzzjoni.
- 7 Fl-20 ta' Jannar 2004, il-Kummissjoni baġtet kwestjonarju lil numru ta' persuni attivi fis-suq. [Impala] rrispondiet dan il-kwestjonarju u pprezentat osservazzjonijiet separati fit-28 ta' Jannar 2004 [...], li fih hija spjegat ir-raġunijiet għaliex, skontha, il-Kummissjoni kellha tiddikjara l-operazzjoni inkompatibbli mas-suq komuni. [Impala] esprimiet il-preokkupazzjonijiet tagħha dwar konċentrazzjoni

ulterjuri fis-suq u l-impatt li din ikollha fuq l-aċċess għas-suq, inkluż is-settur tad-distribuzzjoni, il-medja, l-internet u l-għażla tal-konsumatur.

- 8 B'deċiżjoni tat-12 ta' Frar 2004, il-Kummissjoni kkonkludiet li l-operazzjoni nnotifikata kienet toħloq dubji serji dwar il-kompatibbiltà tagħha mas-suq komuni u l-funzjonament tal-Ftehim dwar iż-Żona Ekonomika Ewropea (ŻEE) u bdiet proċedimenti [formali].

- 9 Fl-24 ta' Mejju 2004, il-Kummissjoni baġtet dikjarazzjoni tal-oġġezzjonijiet lill-partijiet fil-konċentrazzjoni, li fiha kkonkludiet provviżorjament li l-operazzjoni nnotifikata kienet inkompatibbli mas-suq komuni u l-funzjonament tal-Ftehim ŻEE, billi hija ssaħħaħ pożizzjoni dominanti kollettiva fis-suq tal-mużika rreġistrata u fis-suq bl-ingrossa tal-liċenzji għall-mużika online u billi hija tikkoordina l-imġiba tal-kumpanniji parent b'mod inkompatibbli mal-Artikolu 81 KE.

- 10 Il-partijiet fil-konċentrazzjoni rrispondew għad-dikjarazzjoni tal-oġġezzjonijiet u saret seduta quddiem l-Uffiċjal tas-Smiġħ fl-14 u fil-15 ta' Gunju 2004, fil-preżenza, fost l-oħrajn, ta' [Impala].

- 11 B[id-Deciżjoni kkontestata] il-Kummissjoni ddikjarat il-konċentrazzjoni kompatibbli mas-suq komuni skont l-Artikolu 8(2) tar-Regolament [...]"

Il-proċedura quddiem il-Qorti tal-Prim'Istanza u s-sentenza appellata

- 12 Permezz ta' att ipprezentat fir-Registru tal-Qorti tal-Prim'Istanza fit-3 ta' Diċembru 2004, Impala ressqet rikors intiz għall-annullament tad-Deciżjoni kkontestata. In sostenn ta' dan ir-rikors, Impala ressqet ħames motivi, maqsuma f'diversi partijiet.

- 13 Fuq l-ewwel motiv tar-rikors, dwar it-tiŝiħ ta' pożizzjoni dominanti kollettiva preeżistenti, il-Qorti tal-Prim'Istanza, wara li fformulat minn qabel ċerti osservazzjonijiet dwar il-kunċett ta' "pożizzjoni dominanti kollettiva", eżaminat l-argument li, essenzjalment, id-Deciżjoni kkontestata ma kinitx tispjega suffiċjentement skont il-liġi r-raġunijiet li għalihom l-iskontijiet, b'mod partikolari dawk promozzjonali, jostakolaw it-trasparenza meħtieġa biex tippermetti l-iżvilupp ta' tali pożizzjoni.
- 14 Wara li wasslet għall-konklużjoni li tinsab fil-punt 325 tas-sentenza appellata, li, essenzjalment, id-Deciżjoni kkontestata kellha tiġi annullata minhabba motivazzjoni insuffiċjenti, il-Qorti tal-Prim'Istanza mandankollu eżaminat, sussidjarjament, fil-punti 327 sa 458 ta' din is-sentenza, l-argumenti ta' Impala li l-elementi mressqa mill-Kummissjoni sabiex turi l-insuffiċjenza ta' trasparenza tas-swieq ikkonċernati tal-mużika rreġistrata kienu vvizzjati bi żbalji manifesti ta' evalwazzjoni.
- 15 F'dan ir-rigward, il-Qorti tal-Prim'Istanza rrilevat b'mod partikolari, fil-punt 373 tas-sentenza appellata, li kemm mid-Deciżjoni kkontestata kif ukoll mill-argument żviluppat mill-Kummissjoni quddiemha jirriżulta li l-uniku element ta' opaċità tas-suq allegat jirriżulta minn inqas trasparenza tal-iskontijiet promozzjonali. Hija ddecidiet, fil-punti 377 u 378 tas-sentenza appellata, li, minn naha, il-provi, hekk kif huma msemmija fid-Deciżjoni kkontestata, ma jippermettux li jiġu sostnuti l-konklużjonijiet misluta minnhom mill-Kummissjoni u li, min-naha l-oħra, dawn il-konklużjonijiet huma wkoll differenti ħafna mill-konstatazzjonijiet magħmula fid-dikjarazzjoni tal-oġġezzjonijiet.
- 16 Fil-punti 475 u 476 tas-sentenza appellata, il-Qorti tal-Prim'Istanza pprezentat il-konklużjonijiet tagħha fuq l-ewwel motiv imqajjem quddiemha bil-mod segwenti:

“475 [...] l-asserzjoni li s-swieq tal-mużika rreġistrata mhumix suffiċjentement trasparenti sabiex jippermettu pożizzjoni dominanti kollettiva mhijiex immotivata suffiċjentement skont il-liġi u hija vvizzjata bi żball manifest ta' evalwazzjoni inkwantu l-elementi li fuqhom hija bbażata huma inkompleti

u ma jinkludux l-informazzjoni kollha rilevanti li kellha tittieħed inkunsiderazzjoni mill-Kummissjoni, u ma jistgħux isostnu l-konklużjonijiet misluta minnhom. Billi din l-asserzjoni tikkostitwixxi [...] motiv essenzjali li abbażi tiegħu l-Kummissjoni kkonkludiet [...] li ma kienx hemm pożizzjoni dominanti kollettiva, id-Deciżjoni [kkontestata] għandha tiġi annullata fuq dan il-motiv waħdu.

476 Bl-istess mod, billi l-analiżi relattiva għall-mezzi ta' ritaljazzjoni hija vvizzjata bi żball ta' liġi jew, għall-inqas, bi żball manifest ta' evalwazzjoni, u billi din l-analiżi tikkostitwixxi l-motiv essenzjali l-iehor li abbażi tiegħu l-Kummissjoni kkonkludiet, fid-Deciżjoni [kkontestata], li ma kienx hemm pożizzjoni dominanti kollettiva, dan id-difett jiġġustifika wkoll l-annullament tad-Deciżjoni [kkontestata].”

17 Permezz tat-tieni motiv tagħha mqajjem quddiem il-Qorti tal-Prim'Istanza, Impala sostniet li, billi ma qisix li l-koncentrazzjoni proposta kienet toħloq pożizzjoni dominanti fis-suq tal-mużika rreġistrata, il-Kummissjoni kienet kisret l-Artikolu 253 KE u wettqet żball manifest ta' evalwazzjoni kif ukoll żball ta' liġi.

18 Fil-punt 527 tas-sentenza appellata, il-Qorti tal-Prim'Istanza rriproduċiet l-analiżi tar-riskju ta' holqien ta' pożizzjoni dominanti kollettiva li tinsab fid-Deciżjoni kkontestata, qabel ma għamlet, fil-punt 528 tal-imsemmija sentenza, il-kunsiderazzjonijiet segwenti:

“[...] dawn il-ftit osservazzjonijiet, li huma daqshekk superfiċjali, tabilhaqq purament formali, ma jistgħux jissodisfaw l-obbligu li għandha l-Kummissjoni li twettaq analiżi prospettiva [...] u dan b'mod partikolari fejn, bħal f'dan il-każ, il-koncentrazzjoni tqajjem diffikultajiet serji. Indipendentement mill-evalwazzjoni ta' l-ewwel motiv magħmula mill-Qorti tal-Prim'Istanza, jirriżulta tabilhaqq kemm mill-fatt li l-Kummissjoni kellha twettaq diskussjoni dettaljata fid-Deciżjoni [kkontestata] sabiex ikkonkludiet li ma kienx hemm pożizzjoni dominanti kollettiva qabel il-koncentrazzjoni kif ukoll mill-fatt li hija kienet ikkonkludiet fid-dikjarazzjoni ta' l-oġġezzjonijiet, wara investigazzjoni li damet hames xhur, li tali pożizzjoni kienet teżisti qabel il-koncentrazzjoni, li l-kwistjoni jekk l-għaqda bejn tnejn mill-hames kumpanniji prinċipali [kumpanniji kbar tad-diski, iktar 'il quddiem il-“majors”]

tipperikolax li toħloq pożizzjoni dominanti kollettiva tqajjem, a fortiori, diffikultajiet serji li jeħtieġu eżami dettaljat. Billi dan l-eżami ma twettaqx, isegwi li, anki għal din ir-raġuni biss, it-tieni motiv huwa fondat.”

19 Sussidjarjament, il-Qorti tal-Prim’Istanza ddecidiet, fil-punt 539 tas-sentenza appellata, li l-Kummissjoni ma setgħetx, mingħajr ma tagħmel żball, tibbaża ruhha fuq in-nuqqas ta’ provi li fil-passat kienu ttieħdu miżuri ta’ ritaljazzjoni sabiex tikkonkludi li ma kienx hemm riskju li l-koncentrazzjoni twassal għall-ħolqien ta’ pożizzjoni dominanti kollettiva.

20 F’dawn il-kundizzjonijiet, il-Qorti tal-Prim’Istanza kkonkludiet li l-ewwel u t-tieni motivi invokati quddiemha kienu fondati u annullat id-Deciżjoni kkontestata, mingħajr ma eżaminat it-tielet sal-ħames motivi mqajma quddiemha.

It-talbiet tal-partijiet

21 Permezz tal-appell tagħhom, l-appellanti jitolbu lil Qorti tal-Ġustizzja:

— tannulla s-sentenza appellata;

— tiċhad ir-rikors ta’ Impala għall-annullament tad-Deciżjoni kkontestata, jew, alternattivament, tirrinviya l-kawża lura lill-Qorti tal-Prim’Istanza għal rikunsiderazzjoni; u

— tikkundanna lil Impala għall-ispejjeż tal-proċeduri preżenti.

Permezz tas-seba' aggravji ta' dan l-appell, li xi wħud minnhom jinqasmu f'diversi partijiet, l-appellanti jqajjmu, rispettivament, żbalji ta' liġi f'dak illi, fis-sentenza appellata, il-Qorti tal-Prim'Istanza:

- ibbażat ruħha fuq id-dikjarazzjoni tal-oġġezzjonijiet sabiex tevalwa l-kontenut tad-Deciżjoni kkontestata;
- kienet irrikjediet lill-Kummissjoni tagħmel investigazzjonijiet godda tas-suq wara r-risposta għad-dikjarazzjoni tal-oġġezzjonijiet;
- kienet applikat rekwiżiti ta' prova eċċessivi u żbaljati fir-rigward ta' deciżjonijiet ta' approvazzjoni ta' konċentrazzjoni;
- kienet eċċediet il-portata tal-istharriġ ġudizzjarju li hija għandha;
- kienet interpretat ħażin il-kriterji ġuridiċi rilevanti applikabbli fil-qasam ta' ħolqien jew ta' tishih ta' pożizzjoni dominanti kollettiva;
- kienet applikat rekwiżit żbaljat fir-rigward tal-motivazzjoni tad-deciżjonijiet li japprovaw konċentrazzjoni, u
- ibbażat ruħha fuq provi li ma kinux ġew żvelati lill-partijiet fil-konċentrazzjoni.

- 23 Sony BMG Music Entertainment tadotta b’mod sħiħ kemm l-appell kif ukoll it-talbiet tal-appellanti.
- 24 It-talbiet tal-Kummissjoni huma, fis-sustanza, l-istess bħal dawk tal-appellanti. Il-Kummissjoni ssostni l-ewwel, it-tieni u r-raba’ aggravju kif ukoll l-ewwel parti tat-tielet aggravju.
- 25 Impala titlob lill-Qorti tal-Ġustizzja tiċhad l-appell u tikkundanna lill-appellanti għall-ispejjeż. L-ewwel nett, hija teċepixxi li l-appell huwa kollu kemm hu jew inparti inammissibbli. Barra minn hekk, skont Impala, l-appell ma jistax f’kull każ iwassal għall-annullament tas-sentenza appellata, peress illi l-appellanti naqsu milli jikkontestaw il-punt 528 tas-sentenza appellata, li, fih innifsu, huwa biżżejjed biex jiġġustifika l-annullament tad-Deċiżjoni kkontestata.
- 26 L-appellanti kif ukoll il-Kummissjoni jitolbu li kemm l-eċċezzjoni ta’ inammissibbiltà kif ukoll l-argument dwar il-punt 528 tas-sentenza appellata, li huwa miġbur fil-qosor fil-punt precedenti ta’ din is-sentenza, jiġu miċħuda.
- 27 Fl-aħħar tar-risposta tagħha, il-Kummissjoni għamlet “osservazzjonijiet supplimentari dwar il-‘motivi essenzjali’ tad-Deċiżjoni” kkontestata. Dawn l-osservazzjonijiet huma kkontestati minn Impala, billi tinvoka l-Artikolu 117(2) tar-Regoli tal-Proċedura tal-Qorti tal-Ġustizzja. L-imsemmija osservazzjonijiet huma sostnuti mill-appellanti.

Fuq l-appell

Fuq l-ammissibbiltà

Fuq l-eċċezzjoni ġenerali ta' inammissibbiltà

- 28 Impala teċepixxi, l-ewwel nett, l-inammissibbiltà tal-appell inkwantu dan jikkosti-twixxi tentattiv li jiġu eżaminati mill-ġdid kwistjonijiet ta' fatt, dwar l-insuffiċjenza tal-motivazzjoni tad-Deċiżjoni kkontestata u żball manifest ta' evalwazzjoni li jivvizjaha, li kienu ġew riżolti mill-Qorti tal-Prim'Istanza. Fil-fatt, fil-biċċa l-kbira, l-appell huwa intiż sabiex jiġu eżaminati mill-ġdid kwistjonijiet ta' fatt, li ma jaqgħux taht il-ġurisdizzjoni tal-Qorti tal-Ġustizzja. Impala ssostni, barra minn hekk, f'dan ir-rigward, li l-kwistjoni dwar jekk deċiżjoni hijiex suffiċjentement immotivata hija kwistjoni ta' fatt. Fl-aħħar nett, hija żżid li r-risposti individwali tagħha għall-aggravji mqajma mill-appellanti għandhom jiġu mifthema bħala li huma ta' natura sussidjara.
- 29 F'dan ir-rigward għandu jiġi mfakkar li jirriżulta mill-Artikoli 225 KE u mill-ewwel paragrafu tal-Artikolu 58 tal-Istatut tal-Qorti tal-Ġustizzja li l-appell huwa limitat għall-kwistjonijiet ta' dritt. Il-Qorti tal-Prim'Istanza hija għaldaqstant l-unika li għandha ġurisdizzjoni, minn naħa, li tikkonstata l-fatti, hlief fil-każ fejn l-ineżattezza materjali tal-osservazzjonijiet tagħha tirriżulta minn dokumenti tal-inkartament li ġew ippreżentati quddiemha, u, min-naħa l-oħra, li tevalwa dawn il-fatti. Ladarba l-Qorti tal-Prim'Istanza tkun ikkonstata jew evalwat il-fatti, il-Qorti tal-Ġustizzja għandha l-ġurisdizzjoni li teżercita, skont l-Artikolu 225 KE, sħarriġ fuq l-applikazzjoni tal-liġi għal dawn il-fatti u l-konsegwenzi ta' dritt li waslet għalihom il-Qorti tal-Prim'Istanza. Għaldaqstant, il-Qorti tal-Ġustizzja m'għandhiex ġurisdizzjoni tikkonstata l-fatti u lanqas, bħala regola, li teżamina l-provi li l-Qorti tal-Prim'Istanza qieset insostenn ta' dawn il-fatti. Fil-fatt, ladarba dawn il-provi nkisbu b'mod regolari, u l-principji ġenerali tal-liġi u r-regoli ta' procedura applikabbli fir-rigward tal-oneru u tal-produzzjoni tal-prova ġew osservati, hija biss il-Qorti tal-Prim'Istanza li għandha tevalwa l-valur li għandu jingħata lill-elementi li jkunu tressqu quddiemha. Din l-evalwazzjoni għaldaqstant ma tikkostitwixxi, hlief fil-każ tal-iżnaturament ta' dawn l-elementi, kwistjoni ta' dritt imressqa, bħala tali, għall-istħarriġ tal-Qorti tal-Ġustizzja fil-kuntest ta' appell (ara, b'mod partikolari, is-sentenzi tas-17 ta' Diċembru 1998, Baustahlgewebe vs Il-Kummissjoni, C-185/95 P, Gabra p. I-8417,

punti 23 u 24; tas-6 ta' April 2006, *General Motors vs Il-Kummissjoni*, C-551/03 P, Ġabra p. I-3173, punti 51 u 52, kif ukoll tal-10 ta' Mejju 2007, *SGL Carbon vs Il-Kummissjoni*, C-328/05 P, Ġabra p. I-3921, punt 41).

30 Barra minn hekk, skont il-ġurisprudenza tal-Qorti tal-Ġustizzja, il-kwistjoni tal-portata tal-obblig u ta' motivazzjoni tikkostitwixxi kwistjoni ta' dritt li hija sugġetta għall-istħarriġ tal-Qorti tal-Ġustizzja fil-kuntest ta' appell, peress li l-istħarriġ tal-legalità ta' deċiżjoni li jsir f'dan il-kuntest għandu neċessarjament jikkunsidra l-fatti li fuqhom il-Qorti tal-Prim'Istanza tkun ibbażat ruħha sabiex tasal għall-konkluzjoni jekk il-motivazzjoni kinitx suffiċjenti jew insuffiċjenti (ara s-sentenzi tal-20 ta' Novembru 1997, *Il-Kummissjoni vs V*, C-188/96 P, Ġabra p. I-6561, punt 24, kif ukoll tat-28 ta' Ġunju 2005, *Dansk Rørindustri et vs Il-Kummissjoni*, C-189/02 P, C-202/02 P, C-205/02 P sa C-208/02 P u C-213/02 P, Ġabra p. I-5425, punt 453).

31 F'dak li jikkonċerna din il-kawża, hekk kif jirriżulta b'mod partikolari mill-punt 22 ta' din is-sentenza, u kuntrarjament għal dak li ssostni Impala, permezz tal-appell tagħhom, l-appellanti m'għandhomx l-intenzjoni jikkontestaw l-evalwazzjonijiet fattwali li għamlet il-Qorti tal-Prim'Istanza bħala tali. Għall-kuntrarju, fil-biċċa l-kbira huma jqajmu kwistjonijiet ta' dritt li jistgħu legalment ikunu s-sugġett ta' appell. Għandha għaldaqstant tiġi miċhuda l-eċċezzjoni ġenerali ta' inammissibbiltà imqajma minn Impala. Dan għaliex, inkwantu Impala teċepixxi b'mod iktar preċiż l-inammissibbiltà ta' ċertu partijiet speċifiċi tal-appell, hemm lok li dawn l-eċċezzjonijiet jiġu indirizzati fil-kuntest tal-eżami tal-aggravji kkonċernati.

Fuq l-eċċezzjoni ta' inammissibbiltà bbażata fuq il-fatt li l-appellanti naqsu milli jikkontestaw silta deċiżiva tas-sentenza appellata

32 Impala ssostni li, f'kull każ, fil-punt 528 tas-sentenza appellata, il-Qorti tal-Prim'Istanza kkonstatat li l-Kummissjoni ma kinitx wettqet analaži prospettiva tal-punt dwar jekk il-konċentrazzjoni inkwistjoni kinitx toħloq pożizzjoni dominanti kollettiva u ddeċidiet għal dan il-motiv biss li t-tieni motiv invokat minn Impala kien fondat, fatt li, fih innifsu, ikun biżżejjed sabiex id-Deciżjoni kkontestata tkun annullata. Konsegwentement, skont Impala, anki jekk l-appellanti jirnexxihom f'wiehed

jew iktar mill-aggravji tagħhom, l-appell għandu f'kull każ ikun miċhud minhabba li dawn ma jikkontestawx il-konstatazzjoni li ebda analaži prospettiva ma kienet saret.

33 F'dan ir-rigward, huwa biżżejjed li jiġi kkonstatat li, fil-parti introduttiva tal-appell, isir espressament riferiment, fil-lista ta' siltiet speċifikament ikkritikati tas-sentenza appellata, għall-punt 528 ta' din is-sentenza kif ukoll għall-punti 533, 539 u 541 ta' din is-sentenza, li wkoll jindirizzaw il-kwistjoni tal-ħolqien ta' pożizzjoni dominanti kollettva.

34 F'dawn iċ-ċirkustanzi, ma jistax validament jiġi sostnut illi l-appell huwa limitat għall-iżviluppi magħmula mill-Qorti tal-Prim'Istanza dwar it-tisħih ta' pożizzjoni dominanti kollettiva eżistenti b'mod li dan għandu jiġi miċhud fl-intier tiegħu bhala inammissibbli.

Fuq il-mertu

35 Is-seba' aggravji invokati mill-appellanti jikkoincidu f'diversi aspetti. Essenzjalment, l-ewwel u r-raba' aggravji kif ukoll is-seba' wieħed jikkoncernaw il-mod ta' stħarrig eżerċitat mill-Qorti tal-Prim'Istanza, b'mod partikolari fir-rigward tal-kwistjonijiet ta' prova. Il-ħames aggravju jikkoncerna l-kunċett ta' pożizzjoni dominanti kollettiva. Is-sitt aggravju jikkoncerna l-evalwazzjoni tal-Qorti tal-Prim'Istanza dwar l-insuffiċjenza ta' motivazzjoni tad-Deciżjoni kkontestata.

36 Jeħtieġ li nibdew l-eżami tal-mertu ta' dan l-appell billi nikkunsidraw l-aggravji li jikkoncernaw il-mod li bih il-Qorti tal-Prim'Istanza ttrattat il-provi u, fl-ewwel lok, billi nikkunsidraw it-tieni parti tat-tielet aggravju.

Fuq it-tieni parti tat-tielet aggravju, ibbażata fuq żball ta' liġi f'dak illi l-Qorti tal-Prim'Istanza applikat rekwiżiti ta' prova eċċessivi fir-rigward ta' deċiżjonijiet li japprovaw konċentrazzjoni

— Is-sentenza appellata

37 Jirriżulta b'mod partikolari mill-punti 289, 366 u 459 tas-sentenza appellata li l-Qorti tal-Prim'Istanza kkunsidrat jekk l-elementi li jservu ta' bażi għad-Deċiżjoni kkontestata kienux tali li jiġġustifikaw l-ewalwazzjoni tal-Kummissjoni li tinsab f'din id-deċiżjoni li abbażi taġġhom is-swieq inkwistjoni kienu suffiċjentement trasparenti sabiex jippermettu pożizzjoni dominanti kollettiva.

— L-argumenti tal-partijiet

38 Permezz tat-tielet aggravju taġġhom, l-appellanti jsostni li l-Qorti tal-Prim'Istanza wettqet żball ta' liġi billi applikat rekwiżiti ta' prova żbaljati u eċċessivi fir-rigward ta' deċiżjonijiet li japprovaw konċentrazzjoni. Fil-kuntest tat-tieni parti ta' dan l-aggravju, l-appellanti jsostnu li l-Qorti tal-Prim'Istanza interpretat ħażin ir-rekwiżiti ta' prova applikabbli għal tali deċiżjonijiet.

39 Skont l-appellanti, peress illi hija l-Kummissjoni li għandha ssostni deċiżjoni li tipprojbixxi konċentrazzjoni, jekk hija ma setgħetx tiġbor provi li jissodisfaw ir-rekwiżit għoli impost mill-qrati Komunitarji sabiex tiġġustifika tali projbizzjoni, b'mod partikolari meta l-Kummissjoni tibbaża ruħha fuq l-argument ta' pożizzjoni dominanti kollettiva, hija għandha tapprova l-konċentrazzjoni proposta. Fil-fatt, jirriżulta b'mod partikolari mill-Artikolu 10(6) tar-Regolament li, jekk il-Kummissjoni ma tistax turi dannu għall-kompetizzjoni abbażi ta' provi konvinċenti, l-iskema tar-Regolament jimponilha tapprova din il-konċentrazzjoni.

40 Fuq kollox, l-appellanti jsostnu f'dan ir-rigward li l-Qorti tal-Prim'Istanza wettqet żball ta' liġi billi ma ammettietx li l-Kummissjoni għandha tikkonforma ruhha ma' rekwiżiti ta' prova iktar għoljin fil-każ ta' projbizzjoni ta' konċentrazzjoni milli fil-każ ta' approvazzjoni ta' tali konċentrazzjoni, peress illi l-projbizzjoni tikkostitwixxi ostakolu serju għal-libertà kummerċjali tal-partijiet li qed jinnotifikaw u peress illi l-konċentrazzjonijiet għandhom jibbenefikaw minn preżunzjoni ta' kompatibbiltà mas-suq komuni. Mill-ġurisprudenza jirriżulta li l-Kummissjoni għandha tipprova l-fondatezza ta' deċiżjoni li ttiprobixxi konċentrazzjoni b'mod konformi ma' kriterju iktar strett minn dak ibbażat fuq is-sempliċi bbilanċjar ta' probabbiltajiet u li, għaldaqstant, il-Kummissjoni ma tistax tkun suġġetta għall-istess obbligu fir-rigward ta' provi għal deċiżjoni li tapprova konċentrazzjoni u għal deċiżjoni li ttiprobixxi tali konċentrazzjoni. Fil-fatt, taħt rekwiżit iktar strett mis-sempliċi bbilanċjar ta' probabbiltajiet, il-Kummissjoni tkun fir-realtà obligata tressaq biss il-prova tal-fondatezza ta' deċiżjoni li ttiprobixxi konċentrazzjoni. Skont l-appellanti, in-nuqqas li jiġi ammess tali rekwiżit ta' prova "asimetriku" jidhol fl-evalwazzjoni magħmula mill-Qorti tal-Prim'Istanza tad-Deċiżjoni kkontestata u tal-provi li fuqhom il-Kummissjoni bbażat ruhha.

41 L-appellanti jsostnu, barra minn hekk, li l-Qorti tal-Prim'Istanza konsegwentement wettqet żball ta' liġi billi talbet lill-Kummissjoni tipprova n-nuqqas ta' trasparenza tas-suq tal-mużika rreġistrata filwaqt illi hija kien imissha eżaminat jekk, fid-data tad-Deċiżjoni kkontestata, kienx hemm provi suffiċjenti li jippermettu li tiġi stabbilita b'mod suffiċjenti skont il-liġi, l-eżistenza tal-imsemmija trasparenza. Dan l-iżball jivvizja s-sentenza appellata kollha, u b'mod partikolari, f'diversi aspetti deskritti fid-dettall fil-parti introduttiva tal-appell, il-punti 381 sa 387, 389, 420, 428, 429 kif ukoll 433 tagħha.

42 Skont Impala, li jiġi segwit l-argument żviluppat mill-appellanti insosntenn tattienu parti tat-tielet aggravju u li tiġi rikonoxxuta l-eżistenza ta' preżunzjoni favur l-approvazzjoni ta' konċentrazzjonijiet jista' jwassal għal riperkussjonijiet serji fuq is-sistema ta' kontroll ta' dawn il-konċentrazzjonijiet, bħar-riskju ta' abbuż tas-sistema. L-imsemmi argument jinjora l-ekwilibriju delikat maħluq mil-legiżlazzjoni Komunitarja dwar il-kontroll ta' konċentrazzjonijiet bejn l-interessi privati u l-interessi pubbliċi u l-"obbligu doppju simetriku" għall-Kummissjoni li ttiprobixxi l-konċentrazzjonijiet li huma inkompatibbli mas-suq komuni u li tapprova dawk li huma kompatibbli miegħu. Ir-rekwiżiti ta' prova meħtieġa f'dan ir-rigward jikkorrisponu għall-ibbilanċjar tal-probabbiltajiet u hija l-Kummissjoni li għandha turi dak

li hija l-iktar probabbli. Barra minn hekk, Impala ssostni li l-Qorti tal-Prim'Istanza kkonkludiet, minn naħa, li l-Kummissjoni kienet sabet numru ta' provi konvinċenti li juru l-eżistenza tat-trasparenza tas-swieq ikkonċernati, iżda li din madankollu finalment qieset li din it-trasparenza kienet insuffiċjenti, billi bbażat ruħha fuq l-eżistenza ta' skontijiet promozjonali "inqas trasparenti". Min-naħa l-oħra, il-Qorti tal-Prim'Istanza kkonstatat ukoll li l-provi meqjusa li jistabbilixxu din l-insuffiċjenza ta' trasparenza ma jikkoroborawhiex

43 Impala tikkunsidra barra minn hekk li, permezz tal-argumenti msemmija fil-punt 41 ta' din is-sentenza, l-appellanti jidhru li qed jistiednu lill-Qorti tal-Ġustizzja tmur lura fuq l-ewalwazzjonijiet ta' fatt mwettqa mill-Qorti tal-Prim'Istanza.

— Il-kunsiderazzjonijiet tal-Qorti tal-Ġustizzja

44 Qabel kollox, mill-ġurisprudenza tal-Qorti tal-Ġustizzja jirriżulta li l-ksur allegat tar-regoli applikabbli fil-qasam ta' prova jikkostitwixxi kwistjoni ta' dritt ammissibbli fl-appell (ara, f'dan is-sens, is-sentenzi tat-8 ta' Lulju 1999, Hüls vs Il-Kummissjoni, C-199/92 P, Ġabra p. I-4287, punt 65, kif ukoll tal-25 ta' Jannar 2007, Sumitomo Metal Industries u Nippon Steel vs Il-Kummissjoni, C-403/04 P u C-405/04 P, Ġabra p. I-729, punt 40). Għaldaqstant, safejn Impala, fil-kuntest tal-eċċezzjoni ġenerali ta' inammissibbiltà tagħha, teċepixxi speċifikament l-inammissibbiltà tat-tielet aggravju fl-intier tiegħu, dan l-argument ma jistax jiġi milqugħ.

45 Fuq il-mertu, kif tirrileva Impala, it-tieni parti tat-tielet aggravju hija ċċentrata fuq l-argument li r-rekwiżiti fir-rigward ta' prova huma differenti skont jekk hijiex deċiżjoni li tapprova konċentrazzjoni jew deċiżjoni li tipprojbixxi tali konċentrazzjoni. F'dan ir-rigward, mhuxiex ikkontestat mill-partijiet li, fis-sentenza appellata, il-Qorti tal-Prim'Istanza applikat l-istess rekwiżiti ta' prova fir-rigward tad-Deċiżjoni kkontestata, li tikkostitwixxi deċiżjoni li tapprova konċentrazzjoni, bħal dawk li kienet applikat għal deċiżjoni li tipprojbixxi tali konċentrazzjoni.

- 46 F'dan ir-rigward, qabel kollox għandu jiġi mfakkar li ma jirriżultax mill-kliem tal-Artikolu 2(2) u (3) tar-Regolamenti li dan jimponi rekwiżiti ta' prova differenti fir-rigward ta' deċiżjonijiet li japprovaw konċentrazzjoni, minn naħa, u ta' deċiżjonijiet li jipprojbixxu tali konċentrazzjoni, min-naħa l-oħra.
- 47 Għaldqstant, kif il-Qorti tal-Gustizzja essenzjalment diġà ddeċidiet, l-analiżi prospettiva neċessarja fir-rigward ta' kontroll ta' konċentrazzjonijiet, li tikkonsisti f'eżami ta' kif konċentrazzjoni tista' tbiddel il-fatturi li jiddeterminaw l-istat tal-kompetizzjoni f'suq partikolari sabiex jiġi stabbilit jekk din tistax tirriżulta fi tfixkil sinjifikattiv ta' kompetizzjoni effettiva, teżiġi li jiġu mbassra diversi xejriet ta' kawża u effett bil-għan li jiġi stabbilit liema minnhom huma l-iktar probabbli (ara, f'dan is-sens, is-sentenza tal-15 ta' Frar 2005, Il-Kummissjoni vs Tetra Laval, C-12/03 P, Ġabra p. I-987, punt 43).
- 48 Kuntrarjament għal dak li jsostnu l-appellanti, ma tistax għaldaqstant tiġi dedotta mir-Regolament preżunzjoni ġenerali ta' kompatibbiltà jew ta' inkompatibbiltà ta' konċentrazzjoni nnotifikata mas-suq komuni.
- 49 Din l-interpretazzjoni tar-Regolament mhijiex invalidata bl-Artikolu 10(6) tiegħu, li jipprova li konċentrazzjoni nnotifikata tiqies li hija kompatibbli mas-suq komuni meta l-Kummissjoni ma tadottatx fit-terminu previst deċiżjoni dwar il-kompatibbiltà ta' din il-konċentrazzjoni. Fil-fatt, din id-dispożizzjoni hija espressjoni speċifika tal-hteġa ta' heffa li tikkaratterizza l-iskema ġenerali tar-Regolamenti u li timponi fuq il-Kummissjoni l-osservanza tat-termini stretti għall-adozzjoni tad-deċiżjoni finali (ara, f'dan ir-rigward, is-sentenza tat-18 ta' Diċembru 2007, Cementbouw Handel & Industrie vs Il-Kummissjoni, C-202/06 P, Ġabra p. I-12129, punt 39). L-imsemmija dispożizzjoni tikkostitwixxi madankollu eċċezzjoni għall-iskema ġenerali tar-Regolament, li tirriżulta b'mod partikolari mill-Artikoli 6(1) u 8(1) tiegħu, li abbażi tagħhom il-Kummissjoni għandha tiddeċiedi espressament fuq il-konċentrazzjonijiet nnotifikati lilha.
- 50 Barra minn hekk, huwa ċertament veru li mill-ġurisprudenza tal-Qorti tal-Gustizzja jirriżulta li d-deċiżjonijiet tal-Kummissjoni dwar il-kompatibbiltà

ta' konċentrazzjonijiet mas-suq komuni għandhom ikunu sostnuti minn elementi suffiċjentement sinjifikattivi u konkordanti (ara, f'dan is-sens, is-sentenza tal-31 ta' Marzu 1998, *Franza et vs Il-Kummissjoni*, magħrufa bħala "Kali & Salz", C-68/94 u C-30/95, Ġabra p. I-1375, punt 228) u li, fil-kuntest tal-analiżi ta' konċentrazzjoni tat-tip "konglomerat" il-kwalità tal-provi prodotti mill-Kummissjoni sabiex tistabbilixxi li huwa neċessarju li tiġi adottata deċiżjoni li tiddikjara din il-konċentrazzjoni inkompatibbli mas-suq komuni hija ta' importanza partikolari (ara s-sentenza *Il-Kummissjoni vs Tetra Laval*, iċċitata iktar 'il fuq, punt 44).

51 Madankollu, minn dan ma jistax jiġi dedott li l-Kummissjoni għandha tikkonforma ruħha, b'mod partikolari meta din tal-aħħar tibbaża ruħha fuq teorija ta' pożizzjoni dominanti kollettiva, ma' rekwiżiti ta' prova iktar għolja fir-rigward ta' deċiżjonijiet li jipprojbixxu konċentrazzjoni milli fir-rigward ta' deċiżjonijiet li japprovaw tali konċentrazzjonijiet. Fil-fatt, din il-ġurisprudenza tirrifletti sempliċiment il-funzjoni essenzjali tal-prova, li hija li tistabbilixxi b'mod konvinċenti l-merti ta' argument, jew bhal fil-każ ta' kontroll ta' konċentrazzjonijiet, li ssostni l-*evalwazzjonijiet* li fuqhom huma bbażati d-deċiżjonijiet tal-Kummissjoni (ara, f'dan is-sens, is-sentenza *Il-Kummissjoni vs Tetra Laval*, iċċitata iktar 'il fuq, punti 41 u 44). Barra minn hekk, il-fatt li tqum jew le kwistjoni ta' pożizzjoni dominanti kollettiva ma jistax, fih nnifisu, ikollu effett fuq ir-rekwiżiti ta' prova applikabbli. F'dan ir-rigward, il-kumplessità intrinsika ta' teorija ta' ostakolu għall-kompetizzjoni mressqa fir-rigward ta' konċentrazzjoni nnotifikata tikkostitwixxi element li għandu jittiehed inkunsiderazzjoni fl-*evalwazzjoni* tal-plawżibbiltà tad-diversi konsegwenzi ta' din il-konċentrazzjoni, sabiex tiġi identifikata dik li hija l-*iktar* probabbli, iżda tali kumplessità, m'għandiex, fiha nnifsha, influwenza fuq il-livell ta' prova meħtieġ.

52 Minn dan li jippreċedi jirriżulta li, meta titressaq quddiemha konċentrazzjoni skont ir-Regolament, il-Kummissjoni hija, fil-prinċipju, obligata tiegħu pożizzjoni jew fis-sens tal-*approvazzjoni* ta' din il-konċentrazzjoni, jew f'dak tal-*projbizzjoni* tagħha, skont l-*evalwazzjoni* tal-*izvilupp* ekonomiku attribwibbli lill-konċentrazzjoni inkwistjoni li huwa l-*iktar* probabbli.

53 Minn dan jirriżulta li huwa żbaljat li l-appellanti jikkunsidraw li, peress illi kienet deċiżjoni li tapprova konċentrazzjoni li kienet inkwistjoni, il-Qorti tal-Prim'Istanza kien imissha eżaminat biss jekk il-Kummissjoni setgħetx, billi applikat rekwiżiti ta' prova partikolarment għoljin, tippojbixxi l-konċentrazzjoni inkwistjoni.

Għaldaqstant, mingħajr mhemm bżonn li tittiehed pożizzjoni fuq l-ammissibbiltà tal-kritiki speċifiċi fir-rigward tal-punti tas-sentenza appellata mnizżla fil-punt 41 ta' din is-sentenza, għandu jiġi konkluż li peress illi l-premessa li fuha huma bbażati dawn il-kritiki mhijjex fondata, dawn ma jistgħux f'kull każ jiġu milqugħa.

54 Fid-dawl ta' dan li jippreċedi, hemm lok li t-tieni parti tat-tielet aggravju tiġi miċhuda.

Fuq l-ewwel aggravju, ibbażat fuq żball ta' ligi f'dak illi l-Qorti tal-Prim'Istanza bbażat ruħha fuq id-dikjarazzjoni tal-oġġezzjonijiet sabiex tevalwa l-kontenut tad-Deciżjoni kkontestata

— Is-sentenza appellata

55 F'diversi siltiet tas-sentenza appellata, b'mod partikolari fil-punti 379, 424 u 446 tagħha, il-Qorti tal-Prim'Istanza tirreferi għad-dikjarazzjoni tal-oġġezzjonijiet sabiex issejjes ir-raġunament tagħha, kemm f'dak li jikkonċerna l-motiv ibbażat fuq insuffiċjenza ta' motivazzjoni tad-Deciżjoni kkontestata kif ukoll f'dak li jikkonċerna dak ibbażat fuq żbalji manifesti ta' evalwazzjoni li jivvizjaw din id-deciżjoni.

56 Fil-kuntest tal-eżami tal-motiv ibbażat fuq insuffiċjenza ta' motivazzjoni tad-Deciżjoni kkontestata, il-Qorti tal-Prim'istanza b'mod partikolari osservat is-segwenti:

“282 Il-Qorti tal-Prim'Istanza għandha, l-ewwel nett, teżamina l-impatt taċ-ċirkustanza, enfasizzata mi[Impala], li, fid-dikjarazzjoni tal-oġġezzjonijiet, il-Kummissjoni kienet ikkonkludiet b'mod enfatiku li l-konċentrazzjoni kienet inkompatibbli mas-suq komuni għar-raġuni li, b'mod partikolari, kienet teżisti pożizzjoni dominanti kollettiva precedentement għall-konċentrazzjoni proposta u li s-suq tal-mużika rreġistrata kien trasparenti hafna u partikolarment adattat għall-koordinazzjoni.

- 283 Dan il-bidla fundamentali fil-pożizzjoni tal-Kummissjoni tista' tabilhaqq tidher sorprendenti, b'mod partikolari fid-dawl tal-fatt li seħħet fi stadju tardiv. Fil-fatt, kif jirriżulta mill-proċess u mit-trattazzjoni quddiem il-Qorti tal-Prim'Istanza, waqt il-proċedura amministrattiva, il-Kummissjoni, abbażi tal-informazzjoni kollha li kienet irċeviet, matul il-ħames xhur ta' investigazzjoni, kemm mid-diversi operaturi fis-suq kif ukoll mill-partijiet fil-konċentrazzjoni, qieset li s-suq kien trasparenti biżżejjed biex jippermetti kolluzjoni taċita fuq il-prezzijiet u li kien biss wara li tressqu l-argumenti mill-partijiet fil-konċentrazzjoni, assistiti mill-konsulent ekonomiku tagħhom, waqt is-seduta ta'[1-14] u [15] ta' Ġunju 2004, li, mingħajr m'għamlet investigazzjonijiet godda dwar is-suq, hija adottat il-pożizzjoni opposta u, fl-1 ta' Lulju 2004, baġtet l-abbozz ta' deċiżjoni lill-Kumitat Konsultattiv.
- 284 Madankollu, kif issostni għustament il-Kummissjoni, jirriżulta mill-ġurisprudenza (sentenza [tas-17 ta' Novembru 1987], [British American Tobacco] u Reynolds [Industries] vs Il-Kummissjoni, [142/84 u 156/84, Rec. p. 4487]) li, meta l-Kummissjoni tiċhad applikazzjoni taħt l-Artikolu 3 tar-Regolament tal-Kunsill Nru 17, tas-6 ta' Frar 1962, L-Ewwel Regolament li jimplementa l-Artikoli {81} u {82} tat-Trattat (ĠU 1962, 13, p. 204), huwa biżżejjed li tagħti r-raġunijiet għaliex hija ma qisix li kien possibbli li tistabbilixxi l-eżistenza ta' ksur tar-regoli tal-kompetizzjoni, iżda la hija obbligata li tispjega eventwali differenzi b'relazzjoni għad-dikjarazzjoni tal-oġġezzjonijiet, li tikkostitwixxi dokument preparatorju li jikkontjeni evalwazzjonijiet li huma ta' purament natura provviżorja u intiżi biex jiddefinixxu l-portata tal-proċedura amministrattiva fil-konfront ta' impriżi li huma s-sugġett ta' din il-proċedura, u lanqas li tiddiskuti l-punti kollha ta' fatt u ta' dritt ittrattati waqt il-proċedura amministrattiva. Fis-sentenza tagħha [tas-7 ta' Jannar 2004,] Aalborg Portland *et* vs Il-Kummissjoni [, C 204/00 P, C 205/00 P, C 211/00 P, C 213/00 P, C-217/00 P u C-219/00 P, Ġabra p. I-123], il-Qorti tal-Ġustizzja rreferiet għan-natura provviżorja ta' dikjarazzjoni tal-oġġezzjonijiet u għall-obbligu tal-Kummissjoni li tiehu inkunsiderazzjoni l-elementi li jirriżultaw mill-proċedura amministrattiva, sabiex, b'mod partikolari, twaqqa' l-oġġezzjonijiet li setgħu rriżultaw infondati.
- 285 Għandu, bla dubju, jiġi osservat li din il-ġurisprudenza giet żviluppata fir-rigward ta' proċeduri ta' applikazzjoni tal-Artikoli 81 KE u 82 KE u mhux fil-qasam speċifiku tal-kontroll ta' konċentrazzjonijiet, fejn l-osservanza tat-termini mandatorji li jirregolaw l-adozzjoni ta' deċiżjonijiet mill-Kummissjoni

ma tippermettilhiex ittawwal l-investigazzjoni tagħha, haġa li tagħmilha anqas u anqas probabbli li l-Kummissjoni tbiddel fundamentalment il-pożizzjoni tagħha iktar ma tavanza l-proċedura amministrattiva. Fl-osservazzjonijiet finali tagħha, il-Kummissjoni enfasizzat ukoll li l-mizuri investigattivi mwettqa sussegwentement għas-seduta kienu jikkonsistu essenzjalment f'konsultazzjonijiet mal-operaturi tas-suq fir-rigward tal-obbligi proposti u ma kinux jikkonċernaw l-ilmenti magħmula kontra l-konċentrazzjoni nnotifikata. Madankollu, jibqa' l-fatt li d-dikjarazzjoni tal-oġġezzjonijiet tikkostitwixxi biss att preparatorju u li d-deċiżjoni finali għandha tkun immotivata biss fuq iċ-ċirkustanzi u l-elementi kollha li huma rilevanti sabiex jiġu evalwati l-effetti tal-konċentrazzjoni proposta fuq il-kompetizzjoni fis-swieq ta' riferiment. Minn dan isegwi li l-fatt biss li l-Kummissjoni ma spjegatx fil-korp tad-deċiżjoni tagħha l-bidla fil-pożizzjoni tagħha b'relazzjoni għal dik li tinsab fid-dikjarazzjoni tal-oġġezzjonijiet ma jistax, bħala tali, jikkostitwixxi nuqqas jew insuffiċjenza ta' motivazzjoni.”

— L-argumenti tal-partijiet

57 L-appellanti jsofntu li l-Qorti tal-Prim'Istanza wettqet żball ta' liġi billi użat id-dikjarazzjoni tal-oġġezzjonijiet bħala punt ta' riferiment sabiex tevalwa l-mertu tad-Deciżjoni kkontestata, bi ksur tad-drittijiet tad-difiża.

58 F'tali ċirkustanzi l-appellanti jikkunsidraw li l-paragun imwettaq mill-Qorti tal-Prim'Istanza bejn id-Deciżjoni kkontestata u l-konklużjonijiet provviżorji tal-Kummissjoni li jinsabu fid-dikjarazzjoni tal-oġġezzjonijiet ma jistgħux isostnu l-konklużjonijiet li jinsabu fis-sentenza appellata f'dak li jikkonċerna l-motivazzjoni tad-Deciżjoni kkontestata u l-evalwazzjoni tal-Kummissjoni li tinsab fiha. Huma jiċċitaw f'dan ir-rigward il-punti 300, 302 u 308 tas-sentenza appellata f'dak li jikkonċerna l-evalwazzjoni mwettqa mill-Qorti tal-Prim'Istanza dwar il-motivazzjoni tad-Deciżjoni kkontestata. Barra minn hekk, fir-rigward tal-eżami magħmul mill-Qorti tal-Prim'Istanza tal-argumenti bbażati fuq żbalji manifesti ta' evalwazzjoni, l-appellanti jikkritikaw fl-appell tagħhom il-punti 338, 339, 341, 362, 378, 379, 398, 402, 409, 419, 424, 446, 447, 451, 456, 467, 491, 532 u 538 tal-imsemmija sentenza.

59 In sostenn tal-appellanti fir-rigward ta' dan l-aggravju, il-Kummissjoni ssostni li, fil-parti l-kbira tas-sentenza appellata, il-Qorti tal-Prim'Istanza, kuntrarjament għall-gurisprudenza ċċitata minnha stess fil-punt 284 ta' din is-sentenza, li għaliha hija “tagħmel biss riferiment purament formali”, ma teżaminax id-Deciżjoni kkontestata fiha nnifisha f'dak li jikkonċerna l-kwistjonijiet dwar jekk din id-deciżjoni kinitx suffiċjentement immotivata u, f'dak li jirrigwarda l-motiv bbażat fuq żball sostantiv, jekk l-imsemmija deciżjoni kinix fiha żbalji fattwali jew żbalji manifesti ta' evalwazzjoni, iżda din tikkonċentra iktar fis-sentenza tagħha fuq il-kwistjoni dwar jekk id-dikjarazzjoni tal-oġġezzjonijiet gietx irrilevata li kienet infondata. Għaldaqstant, skont il-Kummissjoni, peress illi ċerti fatti ma kinux issemmew fid-dikjarazzjoni tal-oġġezzjonijiet, il-Qorti tal-Prim'Istanza ddeduċiet li dawn ma setgħux ikollhom importanza għall-evalwazzjoni tal-konsegwenzi tal-konċentrazzjoni ingenerali. Barra minn hekk, filwaqt illi l-Kummissjoni ppreċiżat fid-Deciżjoni kkontestata ċerti konkluzjonijiet li kienu fformulati b'mod iktar affermattiv fid-dikjarazzjoni tal-oġġezzjonijiet, il-Qorti tal-Prim'Istanza bbażat ruħha, sabiex tagħmel l-istħarriġ tagħha, fuq l-evalwazzjoni li tinsab l-imsemmija dikjarazzjoni.

60 Impala ssostni li l-Qorti tal-Prim'Istanza llimitata ruħha ssemmi estratti tad-dikjarazzjoni tal-oġġezzjonijiet sabiex tenfasizza l-inkoerenzi intrinġiċi tad-Deciżjoni kkontestata stess u n-nuqqas ta' fondatezza li hemm wara l-konstatazzjonijiet li huma fformulati fiha. Il-Qorti tal-Prim'Istanza esplicitament irrikonoxxiet li d-dikjarazzjoni tal-oġġezzjonijiet hija dokument preparatorju, li l-konstatazzjonijiet li din tinkludi huma purament provvizorji u li l-Kummissjoni m'għandhiex tispjega d-differenzi bejn din id-dikjarazzjoni u d-Deciżjoni kkontestata.

— Il-kunsiderazzjonijiet tal-Qorti tal-Ġustizzja

61 Mill-gurisprudenza tal-Qorti tal-Ġustizzja jirriżulta li d-dritt għal smiġħ xieraq, li jikkostitwixxi prinċipju fundamentali tad-dritt Komunitarju li jifforma, b'mod partikolari, parti mid-drittijiet tad-difiża, jeżiġi li l-impriza kkonċernata tkun ingħatat l-opportunità, matul il-proċedura amministrattiva, li tagħti b'mod utli l-opinjoni tagħha fuq ir-realtà u r-rilevanza tal-fatti u ċirkustanzi allegati kif ukoll fuq id-dokumenti meqjusa mill-Kummissjoni insostenn tal-allegazzjoni tagħha tal-eżistenza ta' ksur tat-Trattat KE (ara b'mod partikolari, f'dan is-sens, is-sentenzi tat-23 ta' Ottubru 1974, *Transocean Marine Paint Association vs Il-Kummissjoni*, 17/74, Ġabra p. 1063, punt 15; tas-7 ta' Ġunju 1983 *Musique Diffusion française et vs Il-Kummissjoni*, 100/80 sa 103/80, Ġabra p. 1825, punt 10; *Kali & Salz*, iċċitata iktar

'il fuq, punt 174, kif ukoll Aalborg Portland *et vs* Il-Kummissjoni, iċċitata iktar 'il fuq, punt 66).

- 62 Fir-rigward tal-proċeduri għall-kontroll ta' koncentrazzjonijiet rregolati mir-Regolament, dan il-prinċipju huwa stabbilit fit-tieni sentenza tal-Artikolu 18(3) ta' dan tal-aħħar kif ukoll, b'mod iktar preċiż, fl-Artikolu 13(2) tar-Regolament ta' implementazzjoni. Dawn l-aħħar dispożizzjonijiet jeħtieġu b'mod partikolari, essenzjalment, il-komunikazzjoni bil-miktub tal-oġġezzjonijiet tal-Kummissjoni lill-partijiet li qed jinnotifikaw, b'indikazzjoni lil dawn tal-aħħar tat-terminu li fih huma jistgħu jagħtu l-opinjoni tagħhom bil-miktub.
- 63 Jirriżulta b'analogija mal-ġurisprudenza dwar l-Artikoli 81 KE u 82 KE li d-dikjarazzjoni tal-oġġezzjonijiet hija dokument ta' natura proċedurali u preparatorja li, bil-għan li tiżgura l-eżerċizzju effettiv tad-drittijiet tad-difiża, tillimita l-iskop tal-proċedura amministrattiva mibdija mill-Kummissjoni, billi tipprojbixxi lil din tal-aħħar milli tikkunsidra oġġezzjonijiet oħra fid-deċiżjoni tagħha li ttejjem il-proċedura kkonċernata (ara, b'mod partikolari, id-digriet tat-18 ta' Gunju 1986, *British American Tobacco u Reynolds Industries vs Il-Kummissjoni*, 142/84 u 156/84, *Ġabra* p. 1899, punti 13 u 14). Huwa għaldaqstant inerenti għan-natura ta' din id-dikjarazzjoni li din tkun provviżorja u li tkun tista' tiġi emendata matul l-evalwazzjoni li l-Kummissjoni tagħmel sussegwentement abbażi tal-osservazzjonijiet li jkunu ġew ipprezentati lilha bħala risposta mill-partijiet kif ukoll abbażi ta' konstatazzjonijiet fattwali oħra (ara, f'dan is-sens, is-sentenza *SGL Carbon vs Il-Kummissjoni*, iċċitata iktar 'il fuq, punt 62). Fil-fatt, il-Kummissjoni għandha tikkunsidra l-elementi li jirriżultaw mill-proċedura amministrattiva kollha jew sabiex tabbanduna oġġezzjonijiet li jkunu infondati jew sabiex tiżviluppa u tikkompleta kemm fil-fatt kif ukoll fid-dritt l-argument tagħha insostenn tal-oġġezzjonijiet li hija tqis. Għaldaqstant, id-dikjarazzjoni tal-oġġezzjonijiet bl-ebda mod ma timpedixxi lill-Kummissjoni milli tbiddel il-pożizzjoni tagħha favur l-impreżi kkonċernati (ara d-digriet *British American Tobacco u Reynolds Industries vs Il-Kummissjoni*, iċċitata iktar 'il fuq, punt 13).
- 64 Minn dan jirriżulta li l-Kummissjoni mhijiex obbligata żżomm l-evalwazzjonijiet ta' fatt jew ta' dritt magħmula f'dan id-dokument. Għall-kuntrarju, hija għandha timmotiva d-deċiżjoni finali tagħha b'evalwazzjonijiet definittivi bbażati fuq ir-riżultati tal-integrità tal-investigazzjoni tagħha hekk kif ikunu fil-mument tal-għeluq

tal-proċeduri formali (ara, b'analogija, id-digriet British American Tobacco u Reynolds Industries vs Il-Kummissjoni, iċċitat iktar 'il fuq, punt 15).

- 65 Barra minn hekk, il-Kummissjoni mhijiex obligata tispjega d-differenzi eventwali fir-rigward tal-evalwazzjonijiet provviżorji tagħha li jinsabu fid-dikjarazzjoni tal-oġġezzjonijiet (ara, f'dan ir-rigward, id-digriet British American Tobacco u Reynolds Industries vs Il-Kummissjoni, iċċitat iktar 'il fuq, punt 15, u s-sentenza British American Tobacco u Reynolds Industries vs Il-Kummissjoni, iċċitata iktar 'il fuq, punt 70).
- 66 Il-fatt li l-Kummissjoni hija suġġetta fil-kuntest tal-kontroll ta' koncentrazzjonijiet, b'differenza għal dak li huwa l-każ fil-kamp ta' applikazzjoni tal-Artikoli 81 KE u 82 KE, għal termini proċedurali stretti ma jbidel xejn minn natura provviżorja tad-dikjarazzjoni tal-oġġezzjonijiet. Fil-fatt, l-eżerċizzju effettiv tad-drittijiet tad-difiża jimponi li l-argumenti tal-partijiet f'koncentrazzjoni proposta jibbenefikaw, fil-proċeduri għall-kontroll ta' koncentrazzjonijiet, mill-istess tehid inkunsiderazzjoni bħal dak tal-argumenti tal-partijiet ikkonċernati fil-proċeduri mibdija skont l-Artikoli 81 KE jew 82 KE.
- 67 Huwa veru li, fis-sentenza appellata, il-Qorti tal-Prim'Istanza espressament irrikonnoxxiet, fil-punti 284 u 285 tas-sentenza appellata, in-natura preparatorja tad-dikjarazzjoni tal-oġġezzjonijiet, inkluż fil-kuntest tal-kontroll ta' koncentrazzjonijiet. Barra minn hekk huwa rikonnoxxut li l-Kummissjoni, mhijiex obligata, skont il-ġurisprudenza dwar l-Artikoli 81 KE u 82 KE, tispjega l-eventwali divergenzi fir-rigward tad-dikjarazzjoni tal-oġġezzjonijiet.
- 68 Madankollu, b'rigward għall-argument imressaq mill-appellanti u mill-Kummissjoni, espost fil-punti 58 u 59 ta' din is-sentenza, hemm lok li tiġi eżaminata l-kritika ta' dawn tal-aħħar espressa fir-rigward ta' serje ta' referenzi speċifiċi magħmula mill-Qorti tal-Prim'Istanza għad-dikjarazzjoni tal-oġġezzjonijiet fil-kuntest tal-eżami tagħha tal-legalità tad-Deciżjoni kkontestata.
- 69 F'dan ir-rigward, jirriżulta mill-ġurisprudenza li, filwaqt li, fil-kuntest tal-kontroll ta' koncentrazzjonijiet, qasam li fih il-Kummissjoni għandha margġini diskrezzjonali fil-qasam ekonomiku, l-istharriġ tal-Qorti tal-Prim'Istanza huwa limitat għall-verifika tal-eżattezza materjali tal-fatti u għan-nuqqas ta' żball manifest ta' evalwazzjoni,

xorta jibqa' l-fatt li n-natura korretta, kompleta u affidabbli tal-fatti li fuqhom hija bbażata deċiżjoni tista' tkun is-sugġett ta' sħarriġ ġudizzjarju (ara, f'dan is-sens, is-sentenzi Il-Kummissjoni vs Tetra Laval, iċċitata iktar 'il fuq, punt 39, kif ukoll tat-22 ta' Novembru 2007, Spanja vs Lenzing, C-525/04 P, Ġabra p. I-9947, punti 56 u 57). Fil-fatt, huwa b'mod partikolari b'dan il-mod li l-Qorti Komunitarja tista' tivverifika jekk l-elementi ta' fatt u ta' dritt li fuqhom jiddependi l-eżerċizzju tas-setgħa diskrezzjonali ġewx sodisfatti (ara, f'dan is-sens, is-sentenza tal-21 ta' Novembru 1991, Technische Universität München, C-269/90, Ġabra p. I-5469, punt 14). Minn dan jirriżulta li, minkejja n-natura preparatorja u provviżorja tad-dikjarazzjoni tal-oġġezzjonijiet u minkejja l-fatt li l-Kummissjoni mhijiex obligata tispjega l-eventwali divergenzi meta mqabbla mad-dikjarazzjoni tal-oġġezzjonijiet, il-Qorti tal-Prim'Istanza ma tistax neċessarjament tkun ipprojbata milli tuża d-dikjarazzjoni tal-oġġezzjonijiet sabiex tipproċedi għall-interpretazzjoni ta' deċiżjoni tal-Kummissjoni, b'mod partikolari f'dak li jikkonċerna l-eżami tal-baži fattwali tagħha.

70 Għaldaqstant, pereżempju, ir-referenzi għad-dikjarazzjoni tal-oġġezzjonijiet magħmula mill-Qorti tal-Prim'Istanza, fil-punti 300, 302 u 308 tas-sentenza appellata, fil-kuntest tal-evalwazzjoni tagħha tal-motivazzjoni tad-Deciżjoni kkontestata, huma, jekk kif irrilevat l-Avukat Ġenerali, essenzjalment, fil-punti 165 u 166 tal-konklużjonijiet tagħha, imwettqa b'mod purament illustrattiv, jew sempliċiment għall-kompletezza. L-istess japplika għal ċerti punti tal-imsemmija sentenza ċċitati mill-appellanti li jikkonċernaw l-evalwazzjoni magħmula mill-Qorti tal-Prim'Istanza tal-argumenti bbażati fuq żbalji manifesti ta' evalwazzjoni, jiġifieri l-punti 338, 339, 341, 362, 402, 456, 467, 532 u 538 tas-sentenza appellata, li jservu sempliċiment sabiex juru u sabiex jikkompletaw dak li l-Qorti tal-Prim'Istanza kienet f'kull każ diġà ddeduċiet direttament mid-Deciżjoni kkontestata.

71 Għandu madankollu jiġi kkonstatat li, fis-sentenza appellata, ċerti referenzi għad-dikjarazzjoni tal-oġġezzjonijiet juru li l-Qorti tal-Prim'Istanza, minkejja dikjarazzjonijiet tagħha stess dwar in-natura provviżorja ta' din id-dikjarazzjoni, tagħat natura iktar affidabbli u iktar deċiżiva għal dak li hija kkwalifikat, fil-punt 410 tal-imsemmija sentenza, bħala "konstatazzjonijiet fattwali magħmula preċedentement" fl-imsemmija dikjarazzjoni milli għall-konstatazzjonijiet li jinsabu fid-Deciżjoni kkontestata stess.

72 Il-Qorti tal-Prim'Istanza bbażat ruhha, essenzjalment, f'dan ir-rgiward fuq distinzjoni bejn, minn naħa, tali "konstatazzjonijiet fattwali magħmula preċedentement"

u, min-naħa l-oħra, “evalwazzjonijiet” li jistgħu, skont hija, iktar ikunu legittimament immodifikati. B’mod partikolari, fil-punt 379 tas-sentenza appellata, il-Qorti tal-Prim’Istanza kkwalifikat l-affermazzjoni li tidher fid-dikjarazzjoni tal-oġġezzjonijiet li abbażi tagħhom “jeżistu provi suffiċjenti li l- [majors] jafu bil-kundizzjonijiet kummerċjali ta’ xulxin” bħala li hija mhux “tant evalwazzjoni tal-Kummissjoni, li tista’ tinbidel, iżda pjuttost [...] konstatazzjoni fattwali li tirriżulta mill-investigazzjoni tagħha”. Din l-affermazzjoni magħmula mill-Qorti tal-Prim’Istanza għandha tinftehem fid-dawl ta’ affermazzjonijiet oħra magħmula preċedentement fis-sentenza kkontestata. Għaldaqstant, fil-punt 335 ta’ din is-sentenza, il-Qorti tal-Prim’Istanza indikat b’mod partikolari li “l-evalwazzjonijiet li jinsabu fid-deċiżjoni [kkontestata] għandhom ikunu kompatibbli mal-konstatazzjonijiet fattwali magħmula fid-dikjarazzjoni tal-oġġezzjonijiet sakemm ma jigix stabbilit li dawn il-konstatazzjonijiet kienu ineżatti.” Barra minn hekk, fil-punt 378 ta’ din is-sentenza, il-Qorti tal-Prim’Istanza indikat li “l-konkluzjonijiet [...] fuq [il-provi, hekk kif huma msemmija] fid-deċiżjoni [kkontestata] huma wkoll nettament differenti mill-konstatazzjonijiet magħmula fid-dikjarazzjoni tal-oġġezzjonijiet”.

73 Għaldaqstant, il-Qorti tal-Prim’Istanza ma llimitax ruhha għall-użu tad-dikjarazzjoni tal-oġġezzjonijiet bħala strument biex tivverifika n-natura korretta, kompleta u affidabbli tal-fatti li fuqhom hija bbażata d-Deciżjoni kkontestata. Fil-fatt, hija ttrattat kategorija partikolari ta’ konkluzjonijiet li jinsabu f’din id-dikjarazzjoni bħala stabbilita, li madankollu setgħu jkunu kkunsidrati biss bħala provviżorji.

74 Din il-konċezzjoni tad-dikjarazzjoni tal-oġġezzjonijiet tirriżulta barra minn hekk minn punti oħra tas-sentenza appellata. Għaldaqstant, fil-punti 409 u 410 ta’ din is-sentenza, il-Qorti tal-Prim’Istanza kkritikat il-fatt li l-Kummissjoni ma ċaħditx “konstatazzjonijiet fattwali magħmula preċedentement” fid-dikjarazzjoni tal-oġġezzjonijiet. Barra minn hekk, fil-punt 424 tal-imsemmija sentenza, l-appellanti u l-Kummissjoni huma kkritikati li ma affermawx “u inqas u inqas ma pprova”, li “konstatazzjoni” li tidher fl-imsemmija dikjarazzjoni hija inkorretta. Fil-punt 446 tas-sentenza kkontestata, huwa wkoll indikat li “l-osservazzjoni li ma kien hemm ebda prova li l-iskontijiet affettwaw kunsiderevolment il-prezzijiet iktar tikkostitwixxi konstatazzjoni fattwali milli evalwazzjoni”. Barra minn hekk, fil-punti 398, 419, 447 u 451 ta’ din is-sentenza, il-Kummissjoni hija, essenzjalment, ikkritikata talli strahet b’mod kunsiderevoli, għall-finijiet tad-Deciżjoni kkontestata, fuq l-impatt tal-“iskontijiet promozzjonali”, filwaqt li, hekk kif il-Qorti tal-Prim’Istanza indikat fil-punt 447 ta’ din is-sentenza, fil-komunikazzjoni tal-oġġezzjonijiet, il-Kummissjoni “lanqas biss ikkunsidrat li kien hemm bżonn li ssemmi [tali skontijiet].”

- 75 Issa, hekk kif il-Kummissjoni rrilevat, huwa possibbli li l-partijiet li qed jinnotifikaw, permezz tar-risposta tagħhom lid-dikjarazzjoni tal-oġġezzjonijiet, jikkompletaw jew jikkjarifikaw, fid-dawl ta' din id-dikjarazzjoni, il-“pożizzjoni” tagħhom fuq il-funzjonament tas-suq jew tas-swieq inkwistjoni, b'mod li elementi godda jistgħu jżiedu jew li fatti li diġà ġew eżaminati mill-Kummissjoni jistgħu jitqiegħdu f'perspettiva oħra. F'tali ċirkustanzi, anki jekk in-nuqqas ta' fondatezza ta' ċerti konstatazzjonijiet provviżorji individwali magħmula mill-Kummissjoni fid-dikjarazzjoni tal-oġġezzjonijiet mhijiex murija, l-evalwazzjoni mill-Kummissjoni ta' dawn il-konstatazzjonijiet fil-kuntest modifikat tista' tkun totalment differenti. Fis-sentenza appellata, jidher li l-Qorti tal-Prim'Istanza, billi ffokalizzat fuq id-differenzi bejn id-Deciżjoni kkontestata, li hija s-sugġett tar-rikors imressaq quddiemha, u l-“konstatazzjonijiet fattwali magħmula precedentement” fid-dikjarazzjoni tal-oġġezzjonijiet, warrbet din il-possibbiltà. Fil-fatt, kif il-Kummissjoni ssostni, l-approċċ adottat mill-Qorti tal-Prim'Istanza li jirriżulta minn ċerti punti tas-sentenza appellata jidher li huwa bbażat fuq l-ipoteżi li l-konkluzjonijiet provviżorji tal-Kummissjoni fl-imsemmija dikjarazzjoni huma invarjabbilment fondati fuq provi inekwivoċi. Issa, apparti, eventwalment, elementi mhux kontroversjali li, pereżempju, minhabba n-natura empirika u verifikabbli tagħhom, huma tant ovvjli li huma inkontestabbli, ma jistax jitqies li affermazzjonijiet li jidhru f'dikjarazzjoni tal-oġġezzjonijiet ma jistgħux ikunu mmodifikati skont ir-risposti għal tali dikjarazzjoni. Barra minn hekk, anki jekk jitqies li l-Qorti tal-Prim'Istanza kellha d-dritt tagħmel distinzjoni bejn il-konstatazzjonijiet fattwali u l-evalwazzjonijiet li jidhru fid-dikjarazzjoni tal-oġġezzjonijiet, għandu jiġi kkonstatat li, fil-punti 379 u 446 tad-Deciżjoni kkontestata, hija kkatégorizzat bħala konstatazzjonijiet fattwali ċerti evalwazzjonijiet kumplessi li ma jistgħux f'kull każ ikunu kkunsidrati bħala konstatazzjonijiet fattwali li ma jistgħux ikunu mmodifikati.
- 76 F'dawn iċ-ċirkustanzi, hemm lok li jiġi kkonstatat li l-Qorti tal-Prim'Istanza wettqet żball ta' liġi inkwantu, fl-eżami tagħha tal-argumenti bbażati fuq l-eżistenza ta' żbalji manifesti ta' evalwazzjoni, hija ttrattat ċerti elementi li jinsabu fid-dikjarazzjoni tal-oġġezzjonijiet bħala stabbiliti mingħajr ma wriet ir-raġunijiet li għalihom, minkejja l-pożizzjoni finali adottata mill-Kummissjoni fid-Deciżjoni kkontestata, dawn l-elementi kellhom ikunu kkunsidrati bħala inkontestabbilment stabbiliti.
- 77 Madankollu, dan l-iżball mhuwiex, waħdu, ta' natura li jqiegħed inkwistjoni l-evalwazzjoni tal-Qorti tal-Prim'Istanza, li tinsab fil-punt 377 tas-sentenza appellata, li abbażi tagħhom “l-provi, kif imsemmija fid-deciżjoni [kkontestata], ma jippermettux li jiġu sostnuti l-konkluzjonijiet ibbażati fuqhom”. Għaldaqstant, dan l-iżball, waħdu, ma jistax iwassal għall-annullament tas-sentenza appellata. Għaldaqstant hemm lok li jiġu eżaminati l-aggravji l-oħra.

Fuq it-tieni aggravju kif ukoll fuq l-ewwel parti tat-tielet aggravju, ibbażati fuq żbalji ta' liġi f'dak illi l-Qorti tal-Prim'Istanza eżigiet li l-Kummissjoni tagħmel investigazzjonijiet godda tas-suq wara r-risposta għad-dikjarazzjoni tal-oġġezzjonijiet u applikat rekwiżiti ta' prova eċċessivi fir-rigward tal-elementi mressqa b'risposta għad-dikjarazzjoni tal-oġġezzjonijiet

— Is-sentenza appellata

- 78 Fil-kuntest tal-eżami tagħha tal-motiv ibbażat fuq żbalji manifesti ta' evalwazzjoni f'dak li jikkonċerna t-trasparenza tas-suq, il-Qorti tal-Prim'Istanza, fil-punt 414 tas-sentenza appellata, tafferma b'mod partikolari li “l-partijiet fil-koncentrazzjoni ma jistgħux jistennew sa l-aħħar minuta biex jissottomettu provi lill-Kummissjoni bil-għan li jikkonfutaw l-oġġezzjonijiet imqajma fiż-żmien xieraq mill-Kummissjoni, peress li din tal-aħħar ma tkunx, konsegwentement, iktar f'pożizzjoni li twettaq l-investigazzjonijiet meħtieġa. F'każ ipotetiku bħal dan, dawn il-provi għandhom għall-inqas ikunu partikolarment sodi, oġġettivi, rilevanti u konvinċenti sabiex ikunu jistgħu jikkonfutaw validament l-oġġezzjonijiet imqajma mill-Kummissjoni”.
- 79 Il-Qorti tal-Prim'Istanza tqis barra minn hekk, fil-punt 415 tas-sentenza appellata, li l-Kummissjoni ma tistax “tasal biex tiddelega, mingħajr sorveljanza, ir-responsabbiltà tat-twettiq ta' ċerti aspetti tal-investigazzjoni lill-partijiet fil-koncentrazzjoni, b'mod partikolari meta, bħal f'dan il-każ, dawn l-aspetti jikkostitwixxu l-element kruċjali li fuqu hija bbażata d-deċiżjoni [kkontestata] u d-data u l-evalwazzjonijiet imressqa mill-partijiet fil-koncentrazzjoni huma dijametrikament opposti għall-informazzjoni miġbura mill-Kummissjoni matul l-investigazzjoni tagħha kif ukoll għall-konklużjonijiet li hija waslet għalihom minn din l-informazzjoni”.
- 80 Iktar minn hekk, f'diversi postijiet fis-sentenza appellata, b'mod partikolari fil-punti 398, 428 u 451 tagħha, il-Qorti tal-Prim'Istanza ssostni li l-Kummissjoni ma wettqitx, wara r-risposta mill-partijiet fil-koncentrazzjoni għad-dikjarazzjoni tal-oġġezzjonijiet, investigazzjonijiet godda tas-suq sabiex teżamina l-validità tal-orjentament il-gdid tal-evalwazzjoni tagħha tal-koncentrazzjoni proposta.

— L-argumenti tal-partijiet

- 81 Permezz tat-tieni aggravju tagħhom, l-appellanti jsostnu li l-Qorti tal-Prim'Istanza wettqet żball ta' liġi billi ddecidiet, essenzjalment, li l-Kummissjoni hija obbligata ttwettaq investigazzjonijiet godda tas-suq wara r-risposta għad-dikjarazzjoni tal-oġġezzjonijiet. Għaldaqstant, il-konkluzjoni tagħha li l-Kummissjoni wettqet żbalji ta' evalwazzjoni u ta' motivazzjoni għaliex ma wettqitx investigazzjonijiet godda hija infondata.
- 82 Permezz tal-ewwel parti tat-tielet aggravju, li għandu jiġi ttrattat flimkien mat-tieni aggravju, l-appellanti jsostnu li l-Qorti tal-Prim'Istanza, fil-punt 414 tas-sentenza appellata, issuggeriet fir-realtà li l-provi li jiskagunaw imressaq mill-partijiet li qed jinnotifikaw b'risposta għad-dikjarazzjoni tal-oġġezzjonijiet huma sugġetti għal rekwiżiti superjuri għal dawk applikati għall-elementi probatorji indikati mill-Kummissjoni fid-dikjarazzjoni tal-oġġezzjonijiet sabiex isostni l-oġġezzjonijiet tagħha.
- 83 In sostenn tal-appellanti, il-Kummissjoni ssosnti, fl-ewwel lok, li fid-dawl tat-termini stretti li għalihom hija sugġetta bis-saħħa tar-Regolament, hija għandha jkollha l-possibbiltà tibbaża ruħha fuq il-provi pprezentati mill-appellanti fir-risposta għad-dikjarazzjoni tal-oġġezzjonijiet, peress illi l-imsemmija risposta tiffirma parti mill-proċeduri formali. Bħall-appellanti, hija tfakkar li r-Regolamenti jipprovdi l-impożizzjoni ta' multi jew ta' penalitajiet fil-każ ta' komunikazzjoni ta' informazzjoni inkorretta jew li tista' tqarraq u jawtorizza lill-Kummissjoni tirrevoka deċiżjoni li hija bbażata fuq informazzjoni mhux korretta li għaliha kienet responsabbli waħda mill-imprizi konċernati jew li tkun inkisbet b'qerq.
- 84 Fit-tieni lok, il-Kummissjoni tikkunsidra li l-punt 414 tas-sentenza appellata, li juri l-approċċ adottat mill-Qorti tal-Prim'Istanza fil-punti 415 sa 457 ta' din is-sentenza, fir-rigward ta' numru ta' provi, jirrileva numru ta' żbalji ta' liġi relatati, li jikkonċernaw b'mod partikolari l-forza probatorja tal-provi pprezentati b'risposta għad-dikjarazzjoni tal-oġġezzjonijiet.

85 Impala ssostni li l-Qorti tal-Prim'Istanza ħadet inkunsiderazzjoni t-termini stretti previsti mir-Regolament. Hija sempliċiment kkonstatat il-fatt li l-Kummissjoni naqset milli twettaq xi investigazzjoni supplimentari tas-suq, mingħajr ma tippreċiża jekk, wara s-seduta, investigazzjonijiet tas-suq kien imisshom twettqu. Skont Impala, il-Kummissjoni kien imissha investgat fuq il-problema tat-trasparenza u tal-iskontijiet qabel ma' ħarġet id-dikjarazzjoni tal-oġġezzjonijiet.

86 Fir-rigward tal-ewwel parti tat-tielet aggravju, Impala sosstni li jirriżulta mill-punt 414 tas-sentenza appellata li l-Qorti tal-Prim'Istanza tirreferi għal sitwazzjoni ipotetika li fiha l-partijiet f'koncentrazzjoni jipprovdu provi fl-aħħar minuta u ma jagħtu lill-Kummissjoni ebda possibbiltà ta' għamel l-investigazzjonijiet neċessarji. Skont Impala, minn dan l-istess punt tas-sentenza appellata jirriżulta wkoll li għandu jkun preżunt li l-Qorti tal-Prim'Istanza kkunsidrat, mhux li l-Kummissjoni kien imissha investgat fuq l-imsemmija problematika wara s-seduta, iżda li hija kien imissha għamlet dan qabel matul il-proċeduri formali.

— Il-kunsiderazzjonijiet tal-Qorti tal-Ġustizzja

87 Qabel kollox hemm lok li jiġi miċħud l-argument ta' Impala, espost fil-punt 86 ta' din is-sentenza, li l-punt 414 tas-sentenza appellata jikkonċerna sitwazzjoni ipotetika. Fil-fatt, tali interpretazzjoni tal-imsemmi punt 414 hija kkontradixxuta mill-kliem tiegħu stess, li minnhom jirriżulta li r-rimarki tal-Qorti tal-Prim'Istanza kkritikati fil-kuntest tal-ewwel parti tat-tielet aggravju jikkonċernaw il-proċedura li twassal għall-adozzjoni tad-Deċiżjoni kkontestata.

88 Barra minn hekk, għandu jiġi mfakkar li, hekk kif jirriżulta mill-punti 61 u 62 ta' din is-sentenza, ir-rispett tad-drittijiet tad-difiża qabel l-adozzjoni ta' kull deċiżjoni li tista' tolgot lill-imprizi kkonċernati hija essenzjali fil-proċeduri għall-kontroll ta' koncentrazzjonijiet.

89 Għaldaqstant, bħala regola ġenerali, il-partijiet li qed jinnotifikaw ma jistgħux ikunu kkritikati talli jressqu ċerti argumenti, fatti jew provi, eventwalment deċiżivi, biss

fil-kuntest tal-argumenti tagħhom b'risposta għad-dikjarazzjoni tal-oġġezzjonijiet. Fil-fatt huwa biss b'din id-dikjarazzjoni li l-partijiet fil-konċentrazzjoni jistgħu jiksbu indikazzjonijiet dettaljati dwar ir-riżervi tal-Kummissjoni fir-rigward tal-konċentrazzjoni proposta tagħhom kif ukoll fir-rigward tal-argumenti u tal-provi li fuqhom hija tibbaża ruħha għal dan il-ghan. Hekk kif jirriżulta mill-punt 62 ta' din is-sentenza, mid-drittijiet tad-difiża tal-imprizi li qed jinnotifikaw, li jinsabu fit-tieni sentenza tal-Artikolu 18(3) tar-Regolament kif ukoll fl-Artikolu 13(2) tar-Regolament ta' implementazzjoni jirriżulta li dawn għandhom id-dritt jipprezentaw fil-kuntest tas-seduta bil-miktub u orali tagħhom wara li jkunu rċevew id-dikjarazzjoni tal-oġġezzjonijiet, dak kollu li huma jqisu li jista' jikkonfuta l-oġġezzjonijiet tal-Kummissjoni u jwassal lil din tapprova l-konċentrazzjoni proposta tagħhom. Kuntrarjament għal dak li l-Qorti tal-Prim'Istanza tħalli x'jiġi mifhum, b'mod partikolari fil-punt 414 tas-sentenza appellata, argument imressaq b'risposta għad-dikjarazzjoni tal-oġġezzjonijiet jiffirma parti mill-investigazzjoni li għandha ssir fil-kuntest tal-proċeduri formali. Tali argument mhux tardiv, iżda jsir fil-mument previst għal dan il-ghan fil-proċedura għall-kontroll ta' konċentrazzjonijiet.

- 90 Barra minn hekk, għandu wkoll jiġi mfakkar li, hekk kif jirriżulta mill-punt 49 ta' din is-sentenza, il-ħtieġa ta' heffa li tikkaratterizza l-iskema ġenerali tar-Regolament timponi lill-Kummissjoni tirrispetta t-termini stretta għall-adozzjoni tad-deċiżjoni finali.
- 91 F'dawn iċ-ċirkustanzi, fid-dawl b'mod partikolari tal-limiti taż-żmien li jirriżultaw mit-termini proċedurali previsti mir-Regolament, il-Kummissjoni ma tistax, bħala regola ġenerali, tkun obbligata, f'kull każ individwali, tibgħat, wara d-dikjarazzjoni tal-oġġezzjonijiet u wara li tkun semgħet lill-imprizi kkonċernati, talbiet għal informazzjoni eżawrjenti lin-numerużi operaturi ekonomiċi f'it taż-żmien qabel ma tibgħat l-abbozz ta' deċiżjoni tagħha lill-Kumitat Konsultattiv dwar konċentrazzjonijiet bejn imprizi, skont l-Artikolu 19 tar-Regolament.
- 92 Barra minn hekk, hekk kif il-Kummissjoni tirrileva, ir-risposta għad-dikjarazzjoni tal-oġġezzjonijiet tista' tagħti attenzjoni partikolari għal elementi li l-partijiet li qed jinnotifikaw jikkunsidraw bħala kruċjali għar-riżultat tal-proċeduri formali. Tali elementi setgħu ma kinux ikkunsidrati bħala kruċjali fid-dikjarazzjoni tal-oġġezzjonijiet. Issa, in-nuqqas ta' tehid inkunsiderazzjoni ta' dawn l-elementi jista' jiffirma parti mill-kritika tal-imprizi li qed jinnotifikaw fir-rigward tal-evalwazzjoni preliminari tal-Kummissjoni. Fid-dawl ta' dawn ir-rekwiżiti tad-drittijiet tad-difiża,

l-argumenti tal-partijiet li qed jinnotifikaw, ipprezentati b'risposta għad-dikjarazzjoni tal-oġġezzjonijiet, ma jistgħux ikunu suġġetti għal rekwiżiti iktar għoljin fir-rigward tal-forża probatorja tagħhom u tan-natura konvinċenti tagħhom minn dawk stabbi-liti fir-rigward tal-argumenti tal-kompetituri, tal-klijenti u ta' terzi oħra interrogati mill-Kummissjoni matul il-proċedura amministrattiva jew fir-rigward tal-elementi pprovduti mill-impriżi li qed jinnotifikaw f'stadju preċedenti tal-investigazzjoni tal-Kummissjoni.

93 Barra minn hekk, meta l-Kummissjoni teżamina fid-deċiżjoni tagħha l-argumenti ta' difiża tal-impriżi li qed jinnotifikaw u tiegħu l-opportunità sabiex tirrevedi l-konklużjonijiet provviżorji tagħha li jidhru fid-dikjarazzjoni tal-oġġezzjonijiet sabiex eventwalment titbiegħed minnhom, hija ma "tiddelegax" l-investigazzjoni lill-imsemmija impiżi. F'dan ir-rigward għandu jiġi mfakkar li l-Artikoli 14 u 15 tar-Regolament jipprevedu multi jew penalitajiet meta tingħata informazzjoni inkorretta jew li tqarraq u li l-Artikolu 8(5)(a) tal-istess regolament jawtorizza lill-Kummissjoni tirrevoka deċiżjoni li tkun ibbażata fuq informazzjoni mhux korretta li għaliha kienet responsabbli waħda mill-impriżi konċernati jew li tkun inkisbet b'qerq.

94 Ċertament, il-Kummissjoni hija obbligata teżamina bir-reqqa l-argumenti tal-partijiet fil-konċentrazzjoni kemm fir-rigward tal-eżattezza tagħhom, kif ukoll fir-rigward tan-natura kompleta u konvinċenti tagħhom u tinjorhom fil-każ ta' dubji gġustifikati. Huwa wkoll veru li, bis-saħħa tal-Artikolu 3(1) tar-Regolament ta' implementazzjoni, in-notifika tal-konċentrazzjoni proposta għandha tinkludi l-informazzjoni korretta u kompluta, u li, skont l-Artikolu 11 tar-Regolament, il-partijiet li qed jinnotifikaw huma obbligati jirrispondu b'mod komplut, korrett u fit-termini mogħtija għal talbiet eventwali ta' informazzjoni tal-Kummissjoni, u fin-nuqqas li jagħmlu hekk, meta l-informazzjoni inkwistjoni tkun intalbet permezz ta' deċiżjoni, il-Kummissjoni tista', bis-saħħa tal-Artikoli 14 u 15 tar-Regolament, timponi multi jew sanzjonijiet. Xorta waħda jibqa' l-fatt li din għandha, fl-istadju tar-risposta għad-dikjarazzjoni tal-oġġezzjonijiet, taħt piena li xxejjen id-drittijiet tad-difiża tal-partijiet li qed jinnotifikaw, tapplika l-istess kriterji bħal dawk segwiti għall-finijiet tal-eżami tal-argumenti ta' terzi jew bħal dawk adottati fi stadju iktar kmieni tal-investigazzjoni tagħha, filwaqt li tkun tista' tislet il-konsegwenzi xierqa fil-każ li jirriżulta fi stadju avanzat hafna tal-proċedura li n-notifika kkonċernata ma tosservax ir-rekwiżiti tal-Artikolu 3(1) tar-Regolament ta' implementazzjoni.

95 Minn dan jirriżulta li l-Qorti tal-Prim'Istanza wettqet żball ta' liġi, minn naħa, billi imponiet, essenzjalment, lill-Kummissjoni tkun partikolarment eżiġenti f'dak li

jikkonċerna n-natura probatorja tal-provi u tal-argumenti mressqa mill-partijiet li qed jinnotifikaw b'risposta għal dikjarazzjoni tal-oġġezzjonijiet u, min-naħa l-oħra, billi kkonstatat li n-nuqqas ta' investigazzjonijiet tas-suq supplimentari wara d-dikjarazzjoni tal-oġġezzjonijiet u l-adozzjoni mill-Kummissjoni tal-argumenti ta' difiża tal-appellanti kienu jekwivalu għal delegazzjoni illegali tal-investigazzjoni lill-partijiet fil-konċentrazzjoni.

- 96 Madankollu, dan l-iżball ta' liġi ma jivvizjax is-sentenza appellata kollha, b'mod partikolari dik il-parti li tikkonċerna l-insuffiċjenzi ta' motivazzjoni tad-Deciżjoni kkontestata kif ukoll il-konstatazzjoni tal-Qorti tal-Prim'Istanza, li tinsab fil-punt 377 tas-sentenza appellata, li "l-provi, kif imsemmija f[l-imsemmija] deciżjoni, ma jippermettux li jiġu sostnuti l-konklużjonijiet ibbażati fuqhom". Għaldaqstant, hemm lok li jiġu eżaminati l-aggravji oħra.

Fuq is-seba' aggravju, ibbażat fuq żball ta' liġi f'dak illi l-Qorti tal-Prim'Istanza bbażat ruhha fuq provi li ma ġewx żvelati lill-partijiet fil-konċentrazzjoni

— Is-sentenza appellata

- 97 Fil-punt 352 tas-sentenza appellata, fil-kuntest tal-eżami mwettaq mill-Qorti tal-Prim'Istanza dwar it-trasparenza tal-prezzijiet u b'mod partikolari dwar il-possibbiltà li l-majors jimmonitoraw is-suq tal-bejgħ bl-assistenza ta' rapporti ta' kull ġimgħa mill-aġenti tagħhom, il-Qorti tal-Prim'Istanza tirreferi għal konstatazzjoni tal-Kummissjoni li tinsab fid-Deciżjoni kkontestata, li l-appellanti kienu stabbilixxew sistema ta' rapporti ta' kull ġimgħa, li kienu jinkludu wkoll informazzjoni fuq il-kompetituri. Fil-punti 356 sa 360 tas-sentenza appellata, il-Qorti tal-Prim'Istanza tirreferi wkoll f'dan ir-rigward għal ċerti dokumenti ppreżentati minn Impala u klassifikati bħala kunfidenzjali. Għaldaqstant, il-punti 356 sa 360 tal-verżjoni tas-sentenza appellata ppubblikata fil-Ġabra huma sempliċiment immarkati "[kunfidenzjali]". Isir ukoll riferiment għar-rapporti ta' monitoraġġ ta' kull ġimgħa fil-punti 389 u 451 ta' din is-sentenza, fejn l-imsemmi punt 389 jinkludi parti mmarkata "[kunfidenzjali]" fil-verżjoni ppubblikata fil-Ġabra.

— L-argumenti tal-partijiet

98 L-appellanti jsostnu li l-Qorti tal-Prim'Istanza wettqet żball ta' liġi billi bbażat ruħha, fil-punti 356 sa 360 tas-sentenza appellata, fuq provi li ma kienux għad-dispożizzjoni tal-Kummissjoni fil-mument tal-adozzjoni tad-Deċiżjoni kkontestata u li qatt ma kienu ġew żvelati lilhom. F'dan ir-rigward, ikun diffiċli li wiehed jimmaġina għaliex il-Qorti tal-Prim'Istanza kienet invokat dawn id-dokumenti f'ħames punti tas-sentenza tagħha u rreferiet għalihom darbtejn oħra, fil-punti 389 u 451 tas-sentenza appellata, jekk hija ma qisithomx rilevanti għal dak li jikkonċerna r-riżultat tal-istħarriġ tagħha.

99 Impala ssostni li l-elementi inkwistjoni ġew imsemmija matul is-seduta tal-14 u l-15 ta' Ġunju 2004, fil-preżenza tal-partijiet u kienu ġew ikkomunikati lill-Kummissjoni fuq bażi kunfidenzjali wara dawn is-seduti. Skont Impala, l-appellanti kienu ġew għaldaqstant infurmati, matul l-imsemmija seduti, li dawn kienu jikkonċernaw il-prattiċi ta' monitoraġġ tal-prezzijiet tagħhom stess fi Franza u huma ppreżentaw diversi osservazzjonijiet fuq dan l-aspett tas-sistema ta' stabbiliment ta' prezzijiet matul kemm il-proċedura amministrattiva kif ukoll il-proċeduri quddiem il-Qorti tal-Prim'Istanza. F'kull każ, skont Impala, anki jekk l-ilmenti mressqa mill-appellanti fil-kuntest ta' dan l-aggravju kienu fondati, ma jistax jittiehed kont tagħhom għaliex l-imsemmija elementi ma kellhomx influwenza fuq l-eżitu tas-sentenza appellata.

— Il-kunsiderazzjonijiet tal-Qorti tal-Ġustizzja

100 Qabel kollox, hemm lok li jiġi miċhud l-argument ta' Impala espost fil-punt 99 ta' din is-sentenza, li l-appellanti kienu ġew suffiċjentement infurmati bil-kontenut tad-dokumenti li jiffurmaw is-sugġett tal-punti 356 sa 360 tas-sentenza appellata matul is-seduta quddiem il-Kummissjoni. Fil-fatt, jirriżulta mir-risposta ta' Impala quddiem il-Qorti tal-Ġustizzja li “[d]in l-informazzjoni kienet ġiet imsemmija matul is-seduta [...] u wara kienet ġiet ikkomunikata lill-Kummissjoni fuq bażi kunfidenzjali wara s-seduta”. F'dawn iċ-ċirkustanzi, ma jistax jiġi sostnut li l-kontenut ta' dawn id-dokumenti kien ġie żvelat fi' żmien xieraq u bil-preċiżjoni u l-koerenza neċessarja sabiex l-appellanti jkunu jistgħu, jekk ikun il-każ, jirrispondu b'mod effettiv għall-inferenzi li Impala siltet mill-imsemmija dokumenti quddiem il-Kummissjoni.

- 101 Skont l-Artikolu 18(3) tar-Regolament, il-Kummissjoni tista' tibbaża d-deċiżjonijiet tagħha biss fuq oġġezzjonijiet li dwarhom il-partijiet setgħu jipprezentaw l-osservazzjonijiet tagħhom. Minn dan isegwi li, peress illi l-appellanti ma setgħux ikunu jafu fi żmien xieraq dwar il-kontenut tad-dokumenti kunfidenzjali inkwistjoni, il-Kummissjoni ma setgħetx tibbaża ruħha fuq dawn id-dokumenti għall-finijiet tad-Deċiżjoni kkontestata.
- 102 Għaldaqstant, il-Qorti tal-Prim'Istanza wettqet żball ta' liġi billi bbażat ruħha, fir-rigward tal-annullament tad-Deċiżjoni kkontestata, fuq dokumenti ppreżentati fuq bażi kunfidenzjali minn Imapla, peress illi l-Kummissjoni stess ma setgħex tużhom għall-finijiet tal-adozzjoni tal-imsemmija deċiżjoni minhabba n-natura kunfidenzjali tagħhom.
- 103 Mingħajr mhemm bżonn li ttieħed deċiżjoni fuq il-kwistjoni dwar jekk it-teħid inkunsiderazzjoni tal-imsemmija dokumenti seta' kellu impatt fuq ir-riżultat tal-eżami mill-Qorti tal-Prim'Istanza tal-argumenti dwar l-iżbalji manifesti ta' evalwazzjoni mwettqa mill-Kummissjoni, huwa biżżejjed li jiġi rrilevat li, f'kull każ, l-iżball ta' liġi identifikat fil-kuntest ta' dan is-seba' aggravju ma jistax jinvalida l-konklużjoni tal-Qorti tal-Prim'Istanza, li tinsab fil-punt 325 tas-sentenza appellata, li, essenzjalment, id-Deċiżjoni kkontestata għandha tiġi annullata minhabba insufficjenza ta' motivazzjoni. Għaldaqstant hemm lokk li jiġu eżaminati l-aggravji l-oħra.

Fuq il-ħames aggravju, ibbażat fuq żball ta' liġi f'dak illi l-Qorti tal-Prim'Istanza interpretat hażin il-kriterji ġuridiċi rilevanti applikabbli fil-qasam ta' ħolqien jew ta' tishih ta' pożizzjoni dominanti kollettiva

— Is-sentenza appellata

- 104 Fil-punti 250 sa 254 tas-sentenza appellata, il-Qorti tal-Prim'Istanza għamlet l-osservazzjonijiet segwenti dwar il-kunċett ta' pożizzjoni dominanti kollettiva:

- “250 [...] Id-determinazzjoni tal-eżistenza ta’ pożizzjoni dominanti kollettiva għandha tistrieħ fuq sensiela ta’ fatti stabbiliti, li seħħu fil-passat jew attwali, li juru li hemm tfixkil sinjifikattiv tal-kompetizzjoni fis-suq minhabba l-poter miksub minn uħud mill-impriżi li jadottaw flimkien l-istess politika f’dan is-suq, f’mizura sinjifikattiva, indipendentement mill-kompetituri, mill-klijentela u mill-konsumaturi tagħhom.
- 251 Minn dan isegwi li, fil-kuntest tal-evalwazzjoni tal-eżistenza ta’ pożizzjoni dominanti kollettiva, għalkemm it-tliet kundizzjonijiet identifikati mill-Qorti tal-Prim’Istanza fis-sentenza [tas-6 ta’ Ġunju 2002,] *Airtours vs Il-Kummissjoni*, [T-342/99, Ġabra p. II-2585], li kienu dedotti minn analiżi teoretika tal-kunċett ta’ pożizzjoni dominanti kollettiva, huma, ċertament, neċessarji wkoll, huma jistgħu madankollu, meta jkun il-każ, jiġu stabbiliti indirettament fuq il-bażi ta’ serje ta’ indizji u provi, eventwalment ukoll eterogenei ħafna, relattivi għas-sinjali, manifestazzjonijiet u fenomeni inerenti għall-preżenza ta’ pożizzjoni dominanti kollettiva.
- 252 B’hekk, b’mod partikolari, allinjament mill-qrib tal-prezzijiet fuq perijodu twil taż-żmien, fuq kollox jekk ikunu f’livell oġġla minn dak kompetittiv, flimkien ma’ fatturi oħra tipiċi għal pożizzjoni dominanti kollettiva, jistgħu, fin-nuqqas ta’ spjegazzjoni raġonevoli oħra, ikunu biżżejjed sabiex juru l-eżistenza ta’ pożizzjoni dominanti kollettiva, anki jekk ma jkunx hemm provi diretti sodi ta’ trasparenza qawwija fis-suq, peress li trasparenza bħal din tista’ tiġi preżunta f’tali ċirkustanzi.
- 253 Minn dan isegwi li, f’dan il-każ, l-allinjament tal-prezzijiet, kemm grossi kif ukoll netti, fl-aħħar sitt snin, minkejja li l-prodotti mhumiex identiċi (billi kull diska għandha kontenut differenti), u wkoll il-fatt li ġew miżmuma fuq livell stabbli mhux ħażin, u fuq livell ikkunsidrat bħala għoli minkejja tnaqqis sinjifikattiv fid-domanda, flimkien ma’ fatturi oħra (poter tal-impriżi f’sitwazzjoni ta’ oligopolija, stabbiltà tal-ishma fis-suq, eċċ), kif ikkonstatati mill-Kummissjoni fid-deċiżjoni [kkontestata], jistgħu, fin-nuqqas ta’ spjegazzjoni oħra, jissuġġerixxu, jew jikkostitwixxu indikazzjoni, li l-allinjament tal-prezzijiet mhuwiex il-konsekwenza ta’ kompetizzjoni effettiva normali u li s-suq huwa suffiċjentement trasparenti billi ppermetta koordinazzjoni taċita tal-prezzijiet.

254 Madankollu, peress li [Impala] bbażat l-argumenti tagħha fuq applikazzjoni żbaljata tad-diversi kundizzjonijiet meħtieġa sabiex ikun hemm pożizzjoni dominanti kollettiva, kif iddefiniti fis-sentenza *Airtours vs Il-Kummissjoni*, [iċċitata iktar 'il fuq], u, b'mod partikolari, il-kundizzjoni relattiva għat-trasparenza tas-suq, iktar milli fuq it-teżi li l-konstatazzjoni ta' politika komuni għal perijodu twil ta' żmien, flimkien mal-preżenza ta' sensiela ta' fatturi oħra li jikkarakterizzaw pożizzjoni dominanti kollettiva, tista', f'ċerti ċirkustanzi u fin-nuqqas ta' spjegazzjoni alternattiva, tkun biżżejjed biex turi l-eżistenza ta' pożizzjoni dominanti, b'kuntrast mal-ħolqien ta' din il-pożizzjoni, mingħajr mhemm bżonn li tiġi stabbilita pożittivament it-trasparenza tas-suq, il-Qorti tal-Prim'Istanza għandha tillimita ruħha, fil-kuntest tal-eżami tal-motivi mqajma, biex tivverifika li d-deċiżjoni [kkontestata] applikat korrettament il-kundizzjonijiet iddefiniti fis-sentenza *Airtours*. Fil-fatt, mingħajr mhuwa meħtieġ li jiġi kkunsidrat jekk l-approċċ oppost iwassalx sabiex il-Qorti tal-Prim'Istanza toħroġ il barra mill-kuntest tal-kawża kif iddefinit mill-partijiet jew jekk jikkostitwixxix sempliċi applikazzjoni tad-dritt fil-kuntest ta' motiv imqajjem [minn Impala], il-Qorti tal-Prim'Istanza għandha tiehu dan l-approċċ, fid-dawl tal-prinċipju tal-kontradittorju, billi din il-kwistjoni ma gietx diskussa quddiem il-Qorti tal-Prim'Istanza."

105 Il-punt 309 tas-sentenza appellata jistipola kif ġej:

"Minbarra dan, jirriżulta mill-aħħar sentenza tal-premessa 77 tad-deċiżjoni [kkontestata] li l-iskontijiet mhumiex ta' natura li jaffettwaw realment it-trasparenza tas-suq fir-rigward tal-prezzijiet li jirriżultaw, b'mod partikolari, mill-prezzijiet pubbliċi tal-katalogu, billi huwa kkonstatat li "[j]ekk devjazzjoni sinjifikattiva mill-politiki tal-prezzijiet miftiehma kienet qed tiġi implementata mill-kumpanniji l-kbar tad-diski permezz tal-għoti ta' skontijiet, din id-devjazzjoni kienet tkun riflessa fil-prezzijiet medji netti tagħhom".

106 Fir-rigward tal-kwistjoni tal-impatt ta' varjazzjonijiet fi skontijiet fuq it-trasparenza tas-suq, il-Qorti tal-Prim'Istanza b'mod partikolari indikat, fil-punt 420 tas-sentenza appellata, li "[kif] osservat [Impala], id-differenzi fil-firxiet ta' skontijiet fiż-żmien jistgħu jkunu r-riżultat ta' differenzi fir-rendimenti u ma jipprekludux li l-iskontijiet jistrieħu fuq sett magħruf ta' regoli".

107 Fil-punt 427 tas-sentenza appellata, il-Qorti tal-Prim'Istanza indikat li ċerti provi li fuqhom il-Kummissjoni bbażat ruhha “ma jeskludux il-possibbiltà li [varjazzjonijiet ta’ skontijiet minn klijent għal klijent] jistgħu, għall-inqas għal professjonist tas-settur, jiġu spjegati pjuttost faċilment abbażi ta’ numru ta’ regoli ġenerali jew speċifiċi li jirregolaw l-għoti tal-iskontijiet”.

108 Il-punt 428 tas-sentenza appellata jistipola kif ġej:

“Għalkemm, kif enfasizzat il-Kummissjoni, [Impala] tabilhaqq ma spjegatx preċiżament x’inhuma dawn id-diversi regoli li jirregolaw l-għoti tal-iskontijiet promozzjonali, jew, skont il-Kummissjoni, hija rriferiet għal numru kbir wisq ta’ dawn ir-regoli, haġa li tirrendi l-applikazzjoni tagħhom kumplessa u għalhekk mhux partikolarment trasparenti, jibqa’ l-fatt li, kif diġà gie kkonstatat, il-Kummissjoni ma wettqitx investigazzjoni fis-suq f’dan ir-rigward jew, għall-inqas, ma pproduċiet ebda prova tal-opaċità tal-iskontijiet promozzjonali, bl-eċċezzjoni tat-tabelli tal-partijiet fil-konċentrazzjoni, li, barra mill-imperfezzjonijiet tagħhom, kienu f’kull każ intizi biss biex jistabbilixxu l-eżistenza ta’ ċerti varjazzjonijiet f’dawn l-iskontijiet, iżda ma jurux li dawn il-varjazzjonijiet ma jistgħux ikunu xi ftit jew wisq faċilment spjegabbli għal professjonist tas-settur. [...]”

109 Fil-punt 429 tas-sentenza appellata, il-Qorti tal-Prim'Istanza indikat li “[g] halkemm il-kombinazzjoni tal-elementi varjabbli għandha neċessarjament bħala effett li żżid is-sitwazzjonijiet ipotetiċi, il-Kummissjoni madankollu ma weritx li l-eżerċizzju b’hekk jiġi reż eċċessivament diffiċli għal professjonist tas-suq.”

— L-argumenti tal-partijiet

110 L-appellanti jsostnu li l-Qorti tal-Prim'Istanza, billi kkonkludiet li l-Kummissjoni kienet wettqet żbalji manifesti ta’ evalwazzjoni u kienet immotivat b’mod insuffiċjenti d-Deċiżjoni kkontestata fir-rigward tat-trasparenza tas-suq, interpretat hażin il-pożizzjoni taht id-dritt Komunitarju fir-rigward tal-kunċett ta’ pożizzjoni dominanti kollettiva. Skont l-appellanti, il-kriterju dwar it-trasparenza tas-suq komuni

bħala element indikattiv ta' pożizzjoni dominanti kollettiva f'suq, kif stabbilit mill-Qorti tal-Prim'Istanza fis-sentenza tagħha *Airtours vs Il-Kummissjoni*, iċċitata iktar 'il fuq, u li l-Qorti tal-Prim'Istanza tiddikjara li ssegwi fis-sentenza appellata, jimponi fuq il-Kummissjoni tistabbilixxi, fl-ewwel lok, li l-majors kellhom mekkaniżmu plawżibbli ta' monitoraġġ tal-prezzijiet bl-ingrossa netti rispettivi tagħhom u, fit-tieni lok, peress illi d-Deċiżjoni kkontestata kienet tikkonċerna esklużivament il-kwistjoni tal-eżistenza ta' kollużjoni taċita, li l-majors kienu fir-realtà applikaw tali mekkaniżmu ta' monitoraġġ.

- 111 Skont l-appellanti, fil-prattika, il-Qorti tal-Prim'Istanza applikat kriterju inqas iebes sabiex tistabbilixxi t-trasparenza tas-suq, hekk kif jirriżulta b'mod partikolari mill-punt 251 tas-sentenza appellata, f'dak illi hija ddeduċiet din it-trasparenza minn ċertu numru ta' fatturi li, fid-dritt, mhumiex suffiċjenti sabiex jistabbilixxu l-grad meħtieġ ta' trasparenza, B'mod partikolari, billi injorat ir-rilevanza tal-iskontijiet sabiex tevalwa t-trasparenza fuq il-livell tal-prezzijiet bl-ingrossa netti, il-Qorti tal-Prim'Istanza wettqet żball ta' liġi billi naqset milli tidentifika metodu li jippermetti li jiġu osservati b'mod suffiċjentement preċiż u opportun il-bidliet sinjifikattivi fil-prezzijiet bl-ingrossa netti tal-majors l-oħra sabiex tiġi identifikata bi preċiżjoni u fi żmien xieraq kull devjazzjoni mil-livelli ta' prezzijiet taċitament mifthemma.
- 112 Skont l-appellanti, l-ipoteżi ta' kollużjoni taċita preeżistenti timplika li l-appellanti kif ukoll il-majors l-oħra kienu realment immonitoraw il-prezzijiet bil-ingrossa netti tagħhom u kellhom informazzjoni suffiċjentement preċiża u opprtuna dwar il-modifiki tal-prezzijiet bl-ingrossa netti rispettivi tagħhom. Issa, la l-Qorti tal-Prim'Istanza, la Impala, u lanqas il-Kummissjoni ma setgħu jidentifikaw mekkaniżmu ta' monitoraġġ, mill-majors, tal-prezzijiet bl-ingrossa netti jew jippruvaw li ġie użat tali mekkaniżmu.
- 113 Għall-kuntrarju, il-Qorti tal-Prim'Istanza applikat, skont l-appellanti, kriterju żbaljat fl-evalwazzjoni tagħha tal-grad ta' trasparenza meħtieġ sabiex tkun tista' tiġi konkluża l-eżistenza ta' pożizzjoni dominanti kollettiva fis-swieq tal-mużika rreġistrata inkwistjoni. Hija fil-fatt kkunsidrat elementi li mhumiex rilevanti fir-rigward tal-kriterju dwar it-trasparenza tas-suq u warbet elementi oħra li huma mandankollu bla dubju

ta' xejn rilevanti f'dan ir-rigward. F'dan l-aħħar rigward, l-appellanti jsostnu li l-Qorti tal-Prim'Istanza wettqet b'mod partikolari żbalji ta' dritt:

- billi ddeduċiet, fil-punt 309 tas-sentenza appellata, it-trasparenza tal-iskontijiet mill-impatt tagħhom fuq il-prezzijiet netti medji;
- billi warbet, fil-punt 429 tas-sentenza appellata, ir-rilevanza tal-istrutturi kumplessi ta' prezzijiet fl-evalwazzjoni tagħha tat-trasparenza, u
- billi warbet, fil-punti 298, 306, 310 u 395 tas-sentenza appellata, ir-rilevanza tal-varjazzjoni tal-prezzijiet sabiex tevalwa t-trasparenza.

114 Impala tissugġerizzi qabel kollox li l-ħames aggravju jikkostitwixxi tentattiva minn naħa tal-appellanti li jikkontestaw l-evalwazzjonijiet ta' fatt magħmula mill-Qorti tal-Prim'Istanza, mingħajr ma jallegaw żbalji ta' ligi.

115 Sussidjarjament, Impala ssostni li l-Qorti tal-Prim'Istanza, fis-sentenza appellata, applikat kriterju korrett sabiex tistabbilixxi t-trasparenza tas-suq, jiġifieri l-kriterju stabbilit fil-punt 62 tas-sentenza tal-Qorti tal-Prim'Istanza *Airtours vs Il-Kummissjoni*, iċċitata iktar 'il fuq. F'dan ir-rigward, Impala ssostni, b'mod partikolari, li l-uniku element li l-Kummissjoni kkonstatat li kien "inqas" trasparenti kien dak kkostitwit mill-iskontijiet promozjonali. Madankollu, il-Qorti tal-Prim'Istanza kkonstatat li l-provi determinati li fuqhom il-Kummissjoni bbażat il-konstatazzjoni tagħha ma kinux isostnu din il-konstatazzjoni, minkejja li kien sar eżami eżawrjenti ta' dawn il-provi. Fir-realtà, il-ħames aggravju jikkonċerna mhux l-kriterju ġuridiku tat-trasparenza tas-suq, iżda pjuttost l-evalwazzjoni mill-Qorti tal-Prim'Istanza tal-elementi fattwali li jstabbilixxu din it-trasparenza. Skont Impala, is-sentenza appellata ma applikatx hażin il-kriterju stabbilit fil-punt 62 tas-sentenza tal-Qorti tal-Prim'Istanza *Airtours vs Il-Kummissjoni*, iċċitata iktar 'il fuq, peress illi l-Qorti tal-Prim'Istanza la applikat kriterju inqas iebes u lanqas naqset milli teżamina t-trasparenza fuq il-livell meħtieġ.

116 Impala tikkontesta barra minn hekk l-allegazzjonijiet li ġew miġbura fil-qosor fil-punt 113 ta' din is-sentenza.

— Il-kunsiderazzjonijiet tal-Qorti tal-Ġustizzja

117 Mill-ġurisprudenza tal-Qorti tal-Ġustizzja jirriżulta li l-kwistjoni dwar jekk il-Qorti tal-Prim'Istanza applikatx regola ġuridika korretta waqt l-eżami tal-provi tikkostitwixxi kwistjoni ta' dritt li tista', bhala tali, tkun invokata fil-kuntest ta' appell (ara s-sentenza Sumitomo Metal Industries u Nippon Steel vs Il-Kummissjoni, iċċitata iktar 'il fuq, punt 40). Fir-rigward ta' din il-kawża, l-argumenti tal-appellanti esposti fil-punti 110 sa 112 ta' din is-sentenza huma għaldaqstant ammissibbli fl-istadju tal-appell.

118 F'dak li jikkonċerna t-tliet kritiki speċifiċi miġbura fil-qosor fil-punt 113 ta' din is-sentenza, biss it-tieni u t-tielet huma ammissibbli. Fil-fatt, l-ewwel kritika speċifika ma tikkonċernax ir-rilevanza ta' element partikolari użat sabiex tiġi stabilita l-eżistenza ta' pożizzjoni dominanti kollettiva, iżda hija intiża, fir-realtà, għal evalwazzjoni ġdida tal-fatti, li, skont il-ġurisprudenza kostanti mfakkra fil-punt 29 ta' din is-sentenza, ma taqax, bhala regola ġenerali, taht il-ġurisdizzjoni tal-Qorti tal-Ġustizzja fil-qasam ta' provi (ara wkoll f'dan is-sens, b'analogija, is-sentenza tat-22 ta' Novembru 2007, Sniace vs Il-Kummissjoni, C-260/05 P, Ġabra p. I-10005, punti 34 u 35). Għall-kuntrarju, it-tieni u t-tielet kritiċi speċifiċi jinvolwaw żbalji ta' liġi.

119 F'dak li jikkonċerna l-fondatezza ta' dan l-aggravju, għandu qabel kollox jiġi mfakkar li l-Qorti tal-Ġustizzja diġà ddeċidiet, essenzjalment, li l-kunċett ta' pożizzjoni dominanti kollettiva huwa inkluż fost dak ta' "pożizzjoni dominanti" skont l-Artikolu 2 tar-Regolament (ara, f'dan is-sens, is-sentenza Kali & Salz, iċċitata iktar 'il fuq, punti 166 u 178). F'dan ir-rigward, l-eżistenza ta' ftehim jew ta' rabtiet ġuridici oħra bejn l-imprizi kkonċernati mhijiex indispensabbli għall-konstatazzjoni ta' pożizzjoni dominanti kollettiva. Tali konstatazzjoni tista' tirriżulta minn fatturi oħra ta' konnessjoni u tiddependi minn evalwazzjoni ekonomika u, b'mod partikolari, minn evalwazzjoni tal-istruttura tas-suq inkwistjoni (ara, b'mod partikolari s-sentenza tas-16 ta' Marzu 2000, Compagnie maritimes belge transports *et* vs Il-Kummissjoni, C-395/96 P u C-396/96, Ġabra p. I-1365, punt 45).

- 120 Fir-rigward ta' allegazzjoni ta' holqien jew ta' tishiĥ ta' pożizzjoni dominanti kollettiva, il-Kummissjoni hija obbligata tevalwa, skont analiżi prospettiva tas-suq ta' riferiment, jekk il-konċentrazzjoni li tressqet quddiemha twassalx għal sitwazzjoni li fiha kompetizzjoni effettiva fis-suq inkwistjoni hija mfixkla b'mod sinjifikattiv mill-imprizi partizjiet fil-konċentrazzjoni u impriza waħda jew iktar li għandhom, flimkien, b'mod partikolari minhabba fatturi korrelattivi eżistenti bejnithom, is-setgħa li jadottaw l-istess linja ta' azzjoni fis-suq (ara s-sentenza Kali & Salz, iċċitata iktar 'il fuq, punt 221) sabiex japproffittaw minn sitwazzjoni ta' saħħa ekonomika kollettiva, u dan mingħajr ma l-kompetituri attwali jew potenzjali, jew il-klijenti u l-konsumaturi, ma jkun jistgħu jirreaġixxu b'mod effettiv.
- 121 Tali fatturi korrelattivi jinkludu, b'mod partikolari, ir-relazzjoni ta' interdipendenza li teżisti bejn il-membri ta' oligopolija ristretta li fi hđanha, f'suq li għandu l-karatteristiċi adatti, b'mod partikolari f'termini ta' konċentrazzjoni tas-suq, ta' trasparenza u ta' omogeneità tal-prodott, huma f'pożizzjoni li jantiċipaw l-imgħiba reċiproka tagħhom u huma għalhekk inkoraġġuti ħafna jallinjaw l-imgħiba tagħhom fis-suq, b'mod li jimmassimizzaw il-profitt komuni tagħhom billi jgħollu l-prezzijiet, billi jnaqsu l-produzzjoni, l-għażla jew il-kwalità tal-merkanzija u tas-servizzi, billi jnaqqsu l-innovazzjoni jew billi jeżerċitaw, b'mod ieħor, influwenza fuq il-fatturi tal-kompetizzjoni. Fil-fatt, f'tali kuntest, kull operatur jaf li azzjoni kompetittiva ħafna minn naħa tiegħu tipprovoka reazzjoni minn naħa tal-oħrajn, b'mod li huwa ma jikseb l-ebda vantaġġ mill-inizjattiva tiegħu.
- 122 Sitwazzjoni ta' pożizzjoni dominanti kollettiva li tfixkel b'mod sinjifikattiv il-kompetizzjoni effettiva fis-suq komuni jew f'parti sostanzjali minnu tista' għaldaqstant tqum bħala riżultat ta' konċentrazzjoni meta, fid-dawl tal-karatteristiċi stess tas-suq inkwistjoni u tal-bidla li t-twettiq tal-konċentrazzjoni gġib lil dawn il-karatteristiċi, din ikollha bħala konsegwenza li, billi huwa konxju tal-interessi komuni, kull membru tal-oligopolija dominanti jikkunsidra possibbli, ekonomikament razzjonali u għalhekk preferibbli li jadotta l-istess politika fis-suq fuq bażi dewwiema bil-għan li jbigħ bi prezzijiet oġħla minn dawk kompetittivi, mingħajr ma jkollu għalfejn jikkonkludi ftehim jew jirrikorri għal Prattika miftiehma fis-sens tal-Artikolu 81 KE, u dan mingħajr ma l-kompetituri attwali jew potenzjali, jew il-klijenti u l-konsumaturi, ikunu jistgħu jirreaġixxu b'mod effettiv.

- 123 Il-probabbiltà ta' tali koordinazzjoni taċita hija ikbar jekk il-kompetituri jistgħu faċilment jaslu għal ftehim komuni dwar il-mod li bih għandha taħdem il-koordinazzjoni, b'mod partikolari tal-parametri li jistgħu jiffurmaw is-sugġett tal-koordinazzjoni proposta. Fil-fatt, jekk ma jkunux jistgħu jaslu taċitament għal ftehim kondiviż tal-metodi ta' koordinazzjoni, il-kompetituri jkollhom eventwalment jirrikoru għal prattiċi pprojbiti mill-Artikolu 81 KE sabiex ikunu jistgħu jadottaw linja ta' azzjoni komuni fis-suq. Barra minn hekk, b'rigward b'mod partikolari tal-eventwali tentazzjoni li tista' teżisti għal kull parteċipant f'koordinazzjoni taċita li jitbiegħed minnha sabiex iżid il-profitt tiegħu fi żmien qasir, għandu jiġi evalwat jekk tali koordinazzjoni hijiex sostenibbli. F'dan ir-rigward, l-imprizi li jikkordinaw l-imġiba tagħhom għandhom ikunu jistgħu jimmonitoraw b'mod suffiċjenti jekk il-metodi ta' koordinazzjoni humiex osservati. It-trasparenza fis-suq għandha, għaldaqstant, tkun suffiċjenti sabiex tippermetti, b'mod partikolari, lil kull impriza kkonċernata ssir taf, b'mod suffiċjentement preċiż u immedjat, l-iżvilupp tal-imġiba fis-suq ta' kull wieħed mill-parteċipanti l-oħra fil-koordinazzjoni. Barra minn hekk, id-dixxiplina timponi li jkun hemm forma ta' mekkaniżmu dissważiv kredibbli li jista' jiġi implementat fil-każ ta' imġiba devjanti. Barra minn hekk, ir-reazzjonijiet ta' imprizi li ma jipparteċipawx fil-koordinazzjoni, bħall-kompetituri attwali jew potenzjali, kif ukoll ir-reazzjonijiet ta' klijenti, m'għandhomx ikunu jistgħu jippreġudikaw ir-riżultati mistennija mill-koordinazzjoni.
- 124 Il-kundizzjonijiet stabbiliti mill-Qorti tal-Prim'Istanza fil-punt 62 tas-sentenza tagħha *Airtours vs Il-Kummissjoni*, iċċitata iktar 'il fuq, li fiha l-Qorti tal-Prim'Istanza, fil-punt 254 tas-sentenza kkontestata kkonkludiet li dawn kellhom ikunu applikati fil-kwistjoni quddiemha, ma jmorrux kontra l-kriterji esposti fil-punti preċedenti ta' din is-sentenza.
- 125 Issa, fil-kuntest tal-applikazzjoni ta' tali kriterji, hemm lok li jiġi evitat approċċ mekkaniku li jikkonsiti f'li jiġu vverifikati separatament kull wieħed mill-kriterji meħuda waħedhom filwaqt li jiġi injorat il-mekkanizmu ekonomiku globali ta' koordinazzjoni taċita ipotetika.
- 126 F'dan ir-rigward, l-evalwazzjoni ta', pereżempju, it-trasparenza f'suq speċifiku m'għandhiex issir b'mod iżolat u astratt, iżda għandha ssir bl-użu tal-mekkanizmu ta' koordinazzjoni taċita ipotetika bħala bażi. Fil-fatt, huwa biss fid-dawl ta' tali ipoteżi li huwa possibbli li jiġi vverifikat jekk elementi ta' trasparenza eventwali eżistenti f'suq humiex effettivament tali li jaffaċilitaw id-definizzjoni taċita ta' linja ta' approċċ komuni u/jew tali li jippermettu lill-kompetituri kkonċernati jimmonitoraw b'mod suffiċjenti jekk il-modalitajiet ta' tali linja ta' approċċ humiex osservati. F'dan l-aħħar

rigward, għall-finjiet tal-analiżi tas-sostenibbiltà ta' koordinazzjoni taċita intenzjonata, huwa neċessarju li jittieħdu inkunsiderazzjoni l-mekkanizmi ta' monitoraġġ eventwalment aċċessibbli għall-partiċipanti fil-koordinazzjoni taċita allegata, sabiex jiġi vverifikat jekk, minhabba tali mekkanizmi, ikunx possibbli li dawn isiru jafu, b'mod suffiċjentement preċiż u immedjat, dwar l-iżvilupp tal-imġiba fis-suq ta' kull wiehed mill-partiċipanti l-oħra ftali koordinazzjoni.

127 F'dak li jikkonċerna din il-kawża, l-appellanti jsostu li, anki jekk, fil-punt 254 tas-sentenza kkontestata, il-Qorti tal-Prim'Istanza ddikjarat li kienet qed issegwi l-approċċ adottat fis-sentenza tagħha *Airtours vs Il-Kummissjoni*, iċċitata iktar 'il fuq, fil-prattika, hija wettqet żball ta' liġi billi inferiet l-eżistenza ta' trasparenza suffiċjenti minn numru ta' fatturi li ma kinux madankollu rilevati għall-finjiet ta' konstatazzjoni ta' pożizzjoni dominanti kollettiva eżistenti. F'dan il-kuntest, l-appellanti jikkritikaw b'mod partikolari l-fatt li l-Qorti tal-Prim'Istanza ammettiet, fil-punt 251 tas-sentenza kkontestata, li l-kundizzjonijiet stabbiliti fil-punt 62 tas-sentenza *Airtours vs Il-Kummissjoni*, iċċitata ik tar 'il fuq, jistgħu “meta jkun il-każ, jiġu stabbiliti indirettament fuq il-bażi ta' serje ta' indizji u provi, eventwalment ukoll eteroġenei ħafna, relattivi għas-sinjali, manifestazzjonijiet u fenomeni inerenti għall-preżenza ta' pożizzjoni dominanti kollettiva”.

128 F'dan ir-rigward, għandu jiġi rrilevat li, kif il-Kummissjoni nnotat waqt is-seduta, l-imsemmi punt 251 mhuwix kritikabbli fih innifsu, peress illi dan jikkostitwixxi dikjarazzjoni ġenerali li tirrifletti l-analiżi libera mill-Qorti tal-Prim'Istanza tal-provi diversi. Fil-fatt skont ġurisprudenza kostanti hija, bhala regola ġenerali, biss il-Qorti tal-Prim'Istanza li għandha tevalwa l-valur li għandu jingħata lill-provi mressqa quddiemha (ara, b'mod partikolari, is-sentenzi tal-1 ta' Ġunju 1994, *Il-Kummissjoni vs Brazzelli Lualdi et*, C-136/92 P, Ġabra p. I-1981, punt 66, kif ukoll tal-15 ta' Ġunju 2000, *Dorsch Consult vs Il-Kunsill u Il-Kummissjoni*, C-237/98 P, Ġabra p. I-4549, punt 50).

129 Bl-istess mod, l-investigazzjoni ta' pożizzjoni dominanti kollettiva preeżistenti li hija bbażata fuq serje ta' elementi li normalment jitqiesu li jindikaw il-preżenza jew il-probabbiltà ta' koordinazzjoni taċita bejn kompetituri ma tistax għaldaqstant, fiha nnifisha, tiġi kkontestata. Madankollu, hekk kif jirriżulta mill-punt 125 ta' din is-sentenza, huwa essenzjali li din l-investigazzjoni titmexxa b'diligenza u, fuq kollox, fil-kuntest ta' approċċ ibbażat fuq l-analiżi ta' strateġiji plawżibbli ta' koordinazzjoni eventwali.

- 130 Issa, f'dan il-każ, għandu jiġi kkonstatat li l-Qorti tal-Prim'Istanza, li quddiemha Impala qajmet argwenti dwar b'mod partikolari l-partijiet tad-Deciżjoni kkontestata li jittrattaw it-trasparenza tas-suq, ma wettqitx l-analiżi tagħha tal-imsemmija partijiet fid-dawl ta' mekkaniżmu ta' monitoraġġ postulat li jiffirma parti minn teorija plawżibbli ta' koordinazzjoni taċita.
- 131 Ċertament, fil-punt 420 tas-sentenza appellata, il-Qorti tal-Prim'Istanza tirreferi għall-possibbiltà ta' "sett magħruf ta' regoli" li jirregolaw l-għoti ta' skontijiet mill-majors. Madankollu, sussegwentement, kif l-appellanti għustament jenfasizzaw fil-kuntest tat-tieni kritika speċifika msemmija fil-punt 113 ta' din is-sentenza, li tikkonċerna l-kwistjoni dwar jekk ċerti varjazzjonijiet ta' skontijiet, ikkonstatati mill-Kummissjoni fid-Deciżjoni kkontestata, kinux tali li jqiegħdu inkwistjoni l-possibbiltà ta' monitoraġġ adatt tal-osservanza reċiproka tal-modalitajiet ta' eventwali koordinazzjoni taċita, il-Qorti tal-Prim'Istanza tikkontenta ruħha, fil-punti 427 sa 429 tas-sentenza appellata, b'affermazzjonijiet mhux sostnuti dwar professjonist ipotetiku tas-settur. Issa, fil-punt 428 ta' din is-sentenza, il-Qorti tal-Prim'Istanza ammettiet hija stess li Impala, rikorrenti quddiemha, "tabilhaqq ma spjegatx preċiżament x'inhuma dawn id-diversi regoli li jirregolaw l-għoti tal-iskontijiet promozzjonali".
- 132 F'dan ir-rigward, għandu jiġi mfakkar li Impala tirrapreżenta l-imprizi li, anki jekk mhumiex membri tal-oligopolija fformata mill-majors, huma attivi fl-istess sqieq. F'dawn iċ-ċirkustanzi, għandu jiġi konkluż li l-Qorti tal-Prim'Istanza injorat il-fatt li l-oneru tal-prova jaqa' fuq Impala f'dak li jikkonċerna l-kwalitajiet allegati ta' dan l-ipotetiku "professjonist tas-settur".
- 133 Fid-dawl ta' dan li jippreċedi, mingħajr mhemm bżonn li tittieħed pożizzjoni fuq il-fondatezza tat-tielet kritika speċifika msemmija fil-punt 113 ta' din is-sentenza, hemm lok li jiġi konkluż li, billi interpretat hażin il-priċipji li kellhom jiggwidaw l-analiżi tagħha tal-argwenti mqajma quddiemha li kienu jikkonċernaw it-trasparenza tas-suq fil-kuntest ta' pożizzjoni dominanti kollettiva allegata, il-Qorti tal-Prim'Istanza wettqet żball ta' liġi.
- 134 Dan l-iżball jivvizja l-parti tas-sentenza appellata li tikkonċerna l-eżami mill-Qorti tal-Prim'Istanza tal-argwenti dwar l-iżbalji manifesti ta' evalwazzjoni mwettqa

mill-Kummissjoni, inkluż il-konstatazzjoni tal-Qorti tal-Prim’Istanza li tinsab fil-punt 377 tas-sentenza appellata. Madankollu, dan fih innifsu mhuwiex tali li jinvalida l-konstatazzjoni tal-Qorti tal-Prim’Istanza li tinsab fil-punt 325 tas-sentenza appellata li, essenzjalment, id-Deciżjoni kkontestata għandha tkun annullata minhabba insuffiċjenza ta’ motivazzjoni. Għaldaqstant għandhom jiġu eżaminati l-aggravji l-oħra.

Fuq ir-raba’ aggravju, ibbażat fuq żball ta’ liġi f’dak illi l-Qorti tal-Prim’Istanza eċċediet il-portata tal-istharrig ġudizzjarju li hija għandha

— Is-sentenza appellata

135 F’ċertu punti tas-sentenza appellata, bhall-punti 347 u 361 tagħha, il-Qorti tal-Prim’Istanza użata espressjonijiet bħal “trasparenza kbira tal-prezzijiet” jew “trasparenza kbira tas-suq”. Barra minn hekk, fil-punt 299 tas-sentenza appellata, il-Qorti tal-Prim’Istanza tikkaratterizza l-konkluzjoni li tinsab fid-Deciżjoni kkontestata li l-prezzijiet tal-katalogu kienu “pjuttost allinjati” bħala li hija “għall-inqas, prudenti, billi l-allinjament kien, effettivament, aċċentwat hafna”. Fil-punt 307 ta’ din is-sentenza, il-Qorti tal-Prim’Istanza kkonstatat li “l-varjazzjoni fil-livelli ġenerali tal-iskontijiet fuq il-fatturi applikati mill-partijiet fil-konċentrazzjoni, kif irrilevata fil-premessa 78 tad-deciżjoni [kkontestata], hija baxxa hafna”. Fil-punt 317 tas-sentenza appellata, il-Qorti tal-Prim’Istanza ddeduċiet mid-Deciżjoni kkontestata li “l-iskontijiet promozzjonali għandhom biss impatt limitat fuq il-prezzijiet”.

136 Fil-punt 425 tas-sentenza appellata, il-Qorti tal-Prim’Istanza indikat, fir-rigward tad-Deciżjoni kkontestata, li “l-kalkolu tad-differenzjali bejn l-iskontijiet minimi u massimi [...] magħmul għal kull waħda mill-partijiet fil-konċentrazzjoni twettaq b’mod żbaljat”. Fil-punt 427 ta’ din is-sentenza, il-Qorti tal-Prim’Istanza indikat li d-data dwar l-iskontijiet pprovduta mill-partijiet fil-konċentrazzjoni huma “ta’ rilevanza dubjuża”.

137 Fil-punt 434 tas-sentenza appellata, huwa b'mod partikolari indikat is-segwenți:

“[...] l-istudju ppreparat mill-ekonomisti tal-partijiet fil-koncentrazzjoni ma jipprezentax data suffiċjentement affidabbli, rilevanti u komparabbli [...]. Anki jekk jitqies li hija stabbilita, iċ-ċirkustanza li mhux il-bejgiegħa bl-imnut kollha dejjem japplikaw sistematikament l-istess mark-up għall-prezz bl-imnut hija, f'kull każ, irrilevanti. Filwaqt li huwa tabilhaqq probabbli li t-tipi differenti ta' bejgiegħa bl-imnut (supermarkits, kumpanniji indipendenti, stabbilimenti speċjalizzati, eċċ) japplikaw politika ta' mark-up differenti, u li jeżistu differenzi fi hdan kull kategorija ta' operaturi, u anki differenzi għal kull operatur individwali skont it-tipi ta' album jew il-grad ta' suċċess tagħhom, min-naħa l-oħra xejn mhuwa probabbli, u l-istudju ma jikkontjeni ebda data f'dan ir-rigward, li bejgiegħ bl-imnut ser japplika politika ta' bejgħ differenti għall-istess tip ta' album. [...]”

— L-argumenti tal-partijiet

138 L-appellanti, sostnuti f'dan ir-rigward mill-Kummissjoni, jsostnu li l-Qorti tal-Prim'Istanza eċċediet il-portata tal-istħarriġ ġudizzjarju li hija għandha, bi ksur tal-Artikolu 230 KE u ta' ġurisprudenza kostanti, billi ssostitwixxiet l-evalwazzjoni tagħha għal dik tal-Kummissjoni, u bla ma ppruvat l-eżistenza ta' żbalji manifesti ta' evalwazzjoni li jivvizzjaw id-Deciżjoni kkontestata u mingħajr ma talbet pariri ekonomiċi.

139 Barra minn hekk, fl-eżami tagħha tad-Deciżjoni kkontestata, il-Qorti tal-Prim'Istanza stess wettqet żbalji manifesti ta' evalwazzjoni u interpretat b'mod fundamentalment żbaljat il-provi mressqa quddiemha dwar l-aspetti essenzjali tal-kawża, inkluż, b'mod partikolari, ir-rilevanza, il-kumplessità u l-opacità tal-iskontijiet.

140 Barra minn hekk, l-appellanti jikkunsidraw li l-Qorti tal-Prim'Istanza, fil-punti 425, 427 u 434 tas-sentenza appellata, żnaturat ukoll ċerti provi.

141 Impala tikkunsidra li dan l-aggravju jikkostitwixxi, għall-inqas b'mod sinjifikattiv, tentattiv sabiex tiġi kkontestata l-evalwazzjoni fattwali magħmula mill-Qorti tal-Prim'Isatnza, mingħajr mal-appellanti ma jistabbilixxu li l-Qorti tal-Prim'Istanza interpretat hażin il-provi għad-dispożizzjoni tagħha.

142 Sussidjarjament, Impala ssostni li l-Qorti tal-Prim'Istanza kellha l-ġurisprudenza rilevanti dwar il-portata tal-istħarriġ tagħha meta hija eżaminat id-Deciżjoni kkontestata billi rreferiet, fil-punt 328 tas-sentenza appellata, għall-punt 39 tas-sentenza Il-Kummissjoni vs Tetra Laval, iċċitata iktar 'il fuq, u li għaldaqstant ma qabzix il-portata tal-istħarriġ għadizzjarju li hija għandha.

— Il-kunsiderazzjonijiet tal-Qorti tal-Ġustizzja

143 L-ewwel nett, hemm lok li jiġu miċhuda l-argumenti ta' Impala dwar l-inammissibbiltà tar-raba' aggravju. Fil-fatt, kuntrarjament għal dak li ssostni din tal-aħhar, permezz ta' dan l-aggravju, l-appellanti ma jillimitawx ruħhom sabiex jikkontestaw l-evalwazzjoni tal-fatti magħmula fl-ewwel istanza, iżda jinvokaw kwistjonijiet ta' dritt li huma ammissibbli fl-istadju tal-appell.

144 Fuq il-mertu, hemm lok li jiġi mfakkar qabel kollox li l-Kummissjoni għandha margġini diskrezzjonali fil-qasam ekonomiku għall-finijiet tal-applikazzjoni tar-regoli sostantivi tar-Regolament, b'mod partikolari tal-Artikolu 2 tiegħu. Minn dan jirrizulta li l-istħarriġ mill-qorti Komunitarja ta' deciżjoni tal-Kummissjoni dwar koncentrazzjonijiet huwa limitat għall-verifika tal-eżattezza materjali tal-fatti u għan-nuqqas ta' żball manifest ta' evalwazzjoni (ara s-sentenzi ċċitati iktar 'il fuq Kali & Salz, punti 223 u 224, kif ukoll Il-Kummissjoni vs Tetra Laval, punt 38).

145 Madankollu, għalkemm il-Qorti tal-Prim'Istanza m'għandhiex tissostitwixxi l-evalwazzjoni ekonomika tagħha ma' dik tal-Kummissjoni għall-finijiet tal-applikazzjoni tar-regoli sostantivi tar-Regolament, dan ma jimplikax li l-Qorti Komunitarja għandha tonqos milli tistħarreg l-interpretazzjoni ġuridika, mill-Kummissjoni, tad-data ta' natura ekonomika Fil-fatt, il-qorti Komunitarja m'għandhiex tivverifika

biss l-eżattezza materjali tal-provi prodotti, il-kredibbiltà tagħhom u l-koerenza tagħhom, iżda għandha wkoll tistħarreg jekk dawn l-elementi jikkostitwixxux id-data kollha rilevanti li għandha tittiehed inkunsiderazzjoni sabiex tiġi evalwata sitwazzjoni kumplessa u jekk humiex tali li jsostnu l-konklużjonijiet li jirriżultaw minnhom (ara, f'dan is-sens, is-sentenzi ċċitati iktar 'il fuq Il-Kummissjoni vs Tetra Laval, punt 39, kif ukoll Spanja vs Lenzing, punti 56 u 57).

146 F'dak li jikkonċerna l-kawża preżenti, għandu jiġi kkonstatat li, safejn il-Qorti tal-Prim'Istanza, fil-kuntest tal-argumenti mqajma quddiemha, wettqet eżami ddet-taljat tal-provi li jsostnu d-Deċiżjoni kkontestata, hija aġġixxiet skont ir-rekwiziti tal-ġurisprudenza stabbiliti fil-punti 144 u 145 ta' din is-sentenza.

147 Madankollu, din il-konklużjoni, fiha nnifisha, mhijiex biżżejjed sabiex jiġi miċħud ir-raba' aggravju. Fil-fatt, barra l-kwistjoni dwar jekk il-Qorti tal-Prim'Istanza eċċedietx il-portata tal-istħarriġ li hija għandha f'dak li jikkonċerna l-livell ta' intensità tal-istħarriġ tagħha tal-bażi fattwali tad-Deċiżjoni kkontestata, l-appellanti wkoll jishqu, kif jirriżulta mill-punt 130 ta' din is-sentenza, li l-Qorti tal-Prim'Istanza stess, fl-eżami tal-fatturi li fuqhom hija bbażata d-Deċiżjoni kkontestata, wettqet żbalji manifesti ta' evalwazzjoni u interpretat b'mod fundamentalment żbaljat il-provi mressqa quddiemha.

148 Dawn l-aħħar allegazzjonijiet jikkoinċidu parzjalment ma' aggravji oħra ta' dan l-appell jiġifieri, minn naħa, l-ewwel, it-tieni u seba' aggravji kif ukoll l-ewwel parti tat-tielet aggravju, dwar it-trattament mill-Qorti tal-Prim'Istanza ta' ċerti provi mressqa quddiemha u, min-naħa l-oħra, il-ħames aggravju, ibbażat fuq interpretazzjoni ħażina mill-Qorti tal-Prim'Istanza tal-kriterji ġuridiċi applikabbli fir-rigward ta' pożizzjoni dominanti kollettiva.

149 F'dan ir-rigward, huwa biżżejjed li jiġi rrilevat li, kif jirriżulta mill-punti 95, 102 u 133 ta' din is-sentenza, il-Qorti tal-Prim'Istanza, fl-eżami tagħha tal-argumenti bbażati fuq l-eżistenza ta' żbalji manifesti ta' evalwazzjoni, wettqet żbalji ta' liġi f'dak li jikkonċerna kemm il-mod li bih ġew trattati ċerti provi kif ukoll il-kriterji ġuridiċi

applikabbli fir-rigward ta' pożizzjoni dominanti kollettiva li tirriżulta minn koordinazzjoni taċita.

150 Għaldaqstant, mingħajr mhemm bżonn li tittiehed deċiżjoni la fuq l-allegazzjonijiet tal-appellanti bbażati fuq l-iżnaturament tal-provi lanqas fuq il-kwistjoni dwar jekk il-Qorti tal-Prim'Istanza, fis-sentenza appellata, effettivament issostitwixxiet l-evalwazzjoni ekonomika tagħha għal dik tal-Kummissjoni, hemm lok li jiġi konkluż li, għall-inqas, il-parti tas-sentenza appellata li tikkonċerna l-eżami tal-argumenti bbażati fuq l-eżistenza ta' żbalji manifesti ta' evalwazzjoni hija vvijjata bi żball ta' liġi. F'dak li jikkonċerna l-parti tas-sentenza appellata li tikkonċerna l-insuffiċjenza ta' motivazzjoni tad-Deciżjoni kkontestata, huwa neccessarju li jiġi indirizzat is-sitt aggravju.

Fuq is-sitt aggravju, ibbażat fuq żball ta' liġi f'dak illi l-Qorti tal-Prim'Istanza applikat rekwiżit żbaljat fir-rigward tal-motivazzjoni tad-deċiżjonijiet li japprovaw koncentrazzjoni

— Is-sentenza appellata

151 Fil-punti 255 sa 276 tas-sentenza appellata, il-Qorti tal-Prim'Istanza ġabret fil-qosor l-elementi rilevanti tad-Deciżjoni kkontestata għall-eżami tal-ewwel aggravju mressaq quddiemha. Il-punt 275 tal-imsemmija sentenza jipprovdi kif ġej:

“Jirriżulta minn dak li ntqal li hu fuq il-bażi tal-omogeneità tal-prodott, tat-trasparenza tas-suq kif ukoll tal-użu ta' miżuri ta' ritaljazzjoni li l-Kummissjoni kkonkludiet li ma kinitx teżisti pożizzjoni dominanti kollettiva”.

152 Fis-sentenza appellata, il-Qorti tal-Prim'Istanza sħarrġet diversi taqsimiet tad-Deciżjoni kkontestata sabiex tivverifika jekk din kienx fiha motivazzjoni

suffiċjenti sabiex jiġi kkonstatat n-nuqqas ta' trasparenza tas-suq inkwistjoni u wiegħbet f'kull każ fin-negattiv.

153 Il-Qorti tal-Prim'Istanza qabel kollox eżaminat it-taqsimat tad-Deciżjoni kkontestata li tittratta b'mod partikolari t-trasparenza tas-suq. F'dan ir-rigward, hija indikat, b'mod partikolari, fil-punti 289, 290 u 294 tas-sentenza appellata, dan li ġej:

“289 Fir-rigward tat-taqsimat ad hoc, għandu jiġi osservat, preliminarjament, li hija tikkontjeni biss tliet premissi, minkejja li, skont id-deciżjoni [kkontestata], u iktar u iktar skont il-pożizzjoni difiża mill-Kummissjoni fl-osservazzjonijiet bil-miktub tagħha quddiem il-Qorti tal-Prim'Istanza, it-trasparenza hija, f'dan il-każ, il-motiv essenzjali, tabilhaqq l-uniku wiehed, li fuqu tistrieħ l-asserzjoni li mhemmxa pożizzjoni dominanti kollettiva fis-swieq tal-mużika rreġistrata. Għandu jiġi rrilevat ukoll li f'din it-taqsimat ma ġiex stabbilit li s-suq mhuwiex trasparenti, u lanqas li mhuwiex trasparenti biżżejjed biex jippermetti kollużjoni taċita. L-iktar l-iktar huwa indikat, minn naħa, fil-premessa 111 infine, li l-htieġa li jitwettaq monitoraġġ fuq il-livell tal-albums, b'mod partikolari għall-iskontijiet promozzjonali, 'jista' jnaqqas it-trasparenza fis-suq u jaġħmel il-kollużjoni taċita iktar diffiċli' u, min-naħa l-oħra, fil-premessa 113 infine, li 'madankollu, il-Kummissjoni ma sabitx provi biżżejjed li juru li b'monitoraġġ tal-prezzijiet bl-imnut jew b'kuntatti mal-bejjiegha bl-imnut, il-kumpanniji l-kbar tad-diski setgħu, fil-passat, jegħlbu d-defiċit ta' trasparenza fir-rigward tal-iskontijiet promozzjonali, kif deskritti għall-ħames Stati Membri l-kbar'. Evidentement, tali asserzjonijiet vagi li ma jipprovdwx l-iċken dettall, b'mod partikolari, dwar in-natura tal-iskontijiet promozzjonali, iċ-ċirkustanzi li fihom dawn l-iskontijiet jistgħu jiġu applikati, il-grad ta' opacità tagħhom, il-kobor tagħhom jew l-impatt tagħhom fuq it-trasparenza tal-prezzijiet, ma jistgħux jimmotiwaw suffiċjentement skont il-liġi l-konstatazzjoni li s-suq mhuwiex suffiċjentement trasparenti biex jippermetti pożizzjoni dominanti kollettiva.

290 Barra minn hekk, jidher li, apparti ż-żewġ siltiet imsemmija hawn fuq, il-fatturi kollha stipulati fil-premissi 111 sa 113 tad-deciżjoni [kkontestata] iktar milli juru l-opacità tas-suq, juru għall-kuntrarju li s-suq kien trasparenti.

[...]

294 Jirriżulta minn dak li ntqal iktar 'il fuq li, fit-taqsimha ad hoc tad-deċiżjoni [kkontestata] li tikkonċerna l-eżami tat-trasparenza, mhux biss il-Kummissjoni ma kkonkludietx li s-suq kien opak jew mhux trasparenti biżżejjed sabiex jippermetti pożizzjoni dominanti kollettiva, iżda, barra minn dan, semmiet biss fatturi ta' natura li jagħtu lok għal trasparenza kbira fis-suq u li jiffacilitaw il-monitoraġġ tal-osservanza ta' kollużjoni, bl-eċċezzjoni waħdanija tal-asserzjoni, ta' portata pjuttost limitata u mhux sostanzjata, li l-iskontijiet promozzjonali jistgħu jnaqqsu t-trasparenza u jirrendu l-kollużjoni taċita iktar diffiċli. Għandu għalhekk jiġi kkonstatat li din it-taqsimha manifestament ma tistax, waħedha, tiġi kkunsidrata li timmotiva suffiċjentement skont il-liġi l-asserzjoni li s-suq mhuwiex trasparenti biżżejjed.”

¹⁵⁴ Il-Qorti tal-Prim'Istanza sussegwentement eżaminat l-iżviluppi li jinsabu fid-Deciżjoni kkontestata dwar eventwali “politika komuni tal-prezzijiet” bejn il-majors u analizzathom, fil-punti 295 sa 324 tas-sentenza appellata, sabiex tfittex indizji li jistgħu jispjegaw l-insuffiċjenza allegata ta' trasparenza fis-swieq inkwiżtjoni. F'dan ir-rigward, il-Qorti tal-Prim'Istanza, b'mod partikolari għamlet il-konklużjonijiet segwenti:

“315 Jidher għalhekk li l-uniku element ta' opacità rrilevat fid-deċiżjoni [kkontestata] jikkonsisti fid-dikjarazzjoni, fil-premessa 80 (u fil-premessi korrispondenti għall-pajjiżi l-kbar l-oħra), li 'jidher, madankollu, li l-iskontijiet promozzjonali huma anqas trasparenti mill-iskontijiet ordinarji u li l-monitoraġġ tagħhom jeżiġi wkoll osservazzjoni bir-reqqa tal-iżvilupp ta' skontijiet ta' dan it-tip fis-suq bl-imnut’.

[...]

318 Għandu wkoll jiġi osservat li d-deċiżjoni [kkontestata] ma tgħidx li s-suq huwa opak, u lanqas biss li mhuwiex suffiċjentement trasparenti biex jippermetti

koordinazzjoni tal-prezzijiet, iżda l-iktar l-iktar li l-iskontijiet promozzjonali huma anqas trasparenti, mingħajr biss ma d-deċiżjoni [kkontestata] tippovdi l-iċken element ta' informazzjoni fir-rigward tan-natura tagħhom, taċ-ċirkustanzi li fihom ingħataw jew tal-importanza konkreta tagħhom għall-prezzijiet netti, jew tal-impatt tagħhom fuq it-trasparenza tal-prezzijiet.

319 Barra minn hekk, għandu jiġi mfakkar li, kif ġie spjegat iktar 'il fuq, il-Kummissjoni rrilevat fid-deċiżjoni [kkontestata] diversi elementi u fatturi li jiffavorixxu t-trasparenza tas-suq u jiffacilitaw il-monitoraġġ tal-osservanza ta' akkordju.

320 Minn dan isegwi li l-ftit affermazzjonijiet relattivi għall-iskontijiet promozzjonali li jinsabu fit-taqsimi tad-deċiżjoni [kkontestata] li tittratta l-eżami tal-koordinazzjoni tal-prezzijiet fil-pajjiżi l-kbar, peress li huma imprecizi, mhux sostanzjali, jew saħansitra kontradetti minn osservazzjonijiet oħra li jinsabu fid-deċiżjoni [kkontestata], ma jistgħux juru l-opacità tas-suq u lanqas tal-iskontijiet promozzjonali. Barra minn hekk, dawn id-dikjarazzjonijiet huma limitati għall-indikazzjoni li l-iskontijiet promozzjonali huma anqas trasparenti mill-iskontijiet ordinarji iżda ma jispjegawx kif huma jistgħu jkunu rilevanti għat-trasparenza tas-suq u ma jippermettux li jiġi mifhum kif huma jistgħu, fihom innifishom, jikkumpensaw għall-fatturi l-oħra kollha ta' trasparenza tas-suq identifikati fid-deċiżjoni [kkontestata] u b'hekk jeliminaw it-trasparenza neċessarja għall-eżistenza ta' pożizzjoni dominanti kollettiva.

[...]

324 Minn dan isegwi li lanqas it-taqsimi relattiva għall-pajjiżi ż-żgħar ma tinkludi motivazzjoni tal-konstatazzjoni li s-suq mhux trasparenti minhabba l-iskontijiet promozzjonali. F'kull każ, is-sitwazzjoni eżistenti fil-pajjiżi ż-żgħar ma tistax tikkostitwixxi motivazzjoni valida tal-konstatazzjoni relattiva għall-grad ta' trasparenza fis-swieq tal-pajjiżi l-kbar.

325 Jirriżulta minn dak kollu li ntqal iktar 'il fuq li l-ilment ibbażat fuq insuffiċjenza ta' motivazzjoni tal-konstatazzjoni relattiva għat-trasparenza tas-suq huwa fondat, li fih innifsu jiġġustifika l-annullament tad-deċiżjoni [kkontestata].”

155 Il-punt 411 tas-sentenza kkontestata jistipola s-segweni:

“Fir-risposta tagħha, il-Kummissjoni tabilhaqq sostniet li hija kienet eżaminat l-iskontijiet tal-kumpanniji principali l-oħra, iżda li, billi dawn il-figuri ma setgħux jiġu żvelati lill-partijiet fil-koncentrazzjoni, kien impossibbli li jiġu inklużi fid-deċiżjoni [kkontestata]. Dan l-argument ma jistax madankollu jiġi aċċettat.”

156 Il-punt 530 tas-sentenza appellata jgħid hekk:

“Jirriżulta mill-premessa 157 tad-deċiżjoni [kkontestata], u b'mod partikolari mill-aħħar sentenza tagħha, li l-konklużjoni tal-Kummissjoni li l-koncentrazzjoni ma tirrappreżentax bidla suffiċjentement sostanzjali biex tirriżulta fil-ħolqien probabbli ta' pożizzjoni dominanti kollettiva hija espressament ibbażata fuq il-kundizzjonijiet relattivi għat-trasparenza tas-suq u għall-miżuri ta' ritaljazzjoni.”

— L-argumenti tal-partijiet

157 L-appellanti jsostnu, fl-ewwel lok, li s-sistema Komunitarja ta' kontroll ta' koncentrazzjonijiet, u b'mod iktar partikolari l-Artikolu 10(6) tar-Regolamenti, timpedixxi lill-Qorti tal-Prim'Istanza tannulla deċiżjoni li tapprova tali koncentrazzjoni minħabba motivazzjoni insuffiċjenti.

- 158 Alternattivament, l-appellanti jsostnu li l-Qorti tal-Prim'Istanza applikat rekwiżiti ta' motivazzjoni eċċessivament għoljin, fatt li huwa inkompatibbli mal-gurisprudenza stabbilita u li ma jieħux inkunsiderazzjoni l-kuntest partikolari u n-natura tal-proċeduri għall-kontroll tal-konċentrazzjonijiet. Min-naħa l-oħra, il-Qorti tal-Prim'Istanza żbaljat meta imponiet fuq il-Kummissjoni tispijega għaliex tbiegħdet mid-dikjarazzjoni tal-oġġezzjonijiet.
- 159 Min-naħa l-oħra, il-Qorti tal-Prim'Istanza żbaljat, fl-eżami tagħha tal-motivazzjoni tad-Deciżjoni kkontestata, billi ma ħaditx inkunsiderazzjoni l-kuntest partikolari ta' deciżjoni li tapprova konċentrazzjoni. Dwar dan, l-appellanti jressqu diversi argumenti. L-ewwel, huma jikkunsidraw li għandhom jiġu imposti rekwiżiti inqas għoljin fir-rigward tal-motivazzjoni ta' deciżjoni li tapprova konċentrazzjoni milli fir-rigward ta' dik ta' deciżjoni li tipprojbixxi tali konċentrazzjoni. It-tieni nett, il-Qorti tal-Prim'Istanza naqset b'mod żbaljat milli teżamina l-motivazzjoni tad-Deciżjoni kkontestata mil-lat tal-professjonijiet infurmati sewwa tas-settur. It-tielet nett, il-qosor tat-terminu li jissepara d-dikjarazzjoni tal-oġġezzjonijiet minn deciżjoni li tapprova konċentrazzjoni jitlob ċertu miżura ta' kontroll fl-istharrig tal-motivazzjoni ta' tali deciżjoni. Ir-raba' nett, il-fatt li l-appellanti huma awtorizzati jimplementaw il-konċentrazzjoni nnotifikata għandu jkun ta' ostakolu għall-annullament tad-deciżjonijiet li japprovaw konċentrazzjoni minħabba insuffiċjenza ta' motivazzjoni. Il-ħames nett, il-Qorti tal-Prim'Istanza, fil-punt 411 tas-sentenza appellata, wettqet żball ta' liġi billi obbligat lill-Kummissjoni tippublika dettalji fuq il-prezzijiet u l-iskontijiet, fid-dawl tan-natura kunfidenzjali u sensittiva tagħhom.
- 160 F'kull każ, kuntrarjament għall-evawlazzjoni magħmula mill-Qorti tal-Prim'istanza, ġurisprudenza kostanti tissuggerixxi, skont l-appellanti, li d-Deciżjoni kkontestata hija mmotivata b'mod adatt peress illi din ippermettiet lil Impala tivverifika l-motivi li fuqhom hija bbażata din id-deciżjoni u lill-Qorti tal-Prim'Istanza teżercita l-istharrig ġudizzjarju tagħha. F'dan ir-rigward, l-appellanti jsostnu b'mod partikolari li l-konstatazzjoni magħmula mill-Qorti tal-Prim'Istanza li d-Deciżjoni kkontestata kienet insuffiċjentement immotivata hija diffiċilment kompatabbli mal-evalwazzjoni tagħha li l-imsemmija deciżjoni hija vvizjata bi żbalji manifesti ta' evalwazzjoni.
- 161 Fl-aħħar nett, l-appellanti jsostnu li l-eżami mill-Qorti tal-Prim'Istanza tal-motivazzjoni tad-Deciżjoni kkontestata huwa vvizjat mill-użu ta' rekwiżit ta' prova żbaljat,

in-nuqqas ta' osservanza tal-portata korretta tal-istharriġ ġudizzjarju u l-applikazzjoni ta' kriterju żbaljat fir-rigward tat-trasparenza.

- 162 Bla ħsara għall-eċċezzjoni ġenerali tagħha ta' inammissibbiltà, Impala ssostni, fl-ewwel lok, li l-appellanti ma jistgħux jgħollu għal-livell ta' regola ġenerali l-klawżola ta' eċċezzjoni li tikkostitwixxi l-Artikolu 10(6) tar-Regolament. Fit-tieni lok, skont Impala, l-appellanti b'mod żbaljat jallegaw, essenzjalment, li l-Artikolu 253 KE jista' jiġi applikat jew le skont jekk deċiżjoni li tikkonċerna koncentrazzjoni proposta hijiex negattiva jew pożittiva. Fit-tielet lok, Impala ssostni li l-livell ta' motivazzjoni rikjest jiddependi mill-kuntest u mill-qafas ġuridiku li fih att partikolari huwa adottat. Il-fatt li r-reqwiziti ta' motivazzjoni jkunu adattati skont it-tip ta' kawża kkunsidrata huwa għal kollox konformi ma' dan il-prinċipju. Issa, f'dan il-każ, din hija kawża li fiha l-proċeduri formali kienu miftuħa u li tinvolvi oppożizzjoni serja minn naħa ta' parti terza u dikjarazzjoni tal-oġġezzjonijiet.
- 163 F'dak li jikkonċerna l-argumenti sussidjarji tal-appellanti dwar il-livell ta' motivazzjoni applikat mill-Qorti tal-Prim'Istanza, Impala ssostni, minn naħa, li l-Qorti tal-Prim'Istanza tillimita ruħha sabiex issemmi estratti mid-dikjarazzjoni tal-oġġezzjonijiet sabiex tenfasizza l-insuffiċjenza tal-motivazzjoni tad-Deciżjoni kkontestata u l-inkoerenza intrinseki f'din tal-aħħar u tibbaża l-konstatazzjoni tagħha ta' din l-insuffiċjenza tal-motivazzjoni fuq l-argumenti esposti fid-Deciżjoni kkontestata stess u mhux b'paragun ma' dawk żviluppatti fid-dikjarazzjoni tal-oġġezzjonijiet. Min-naħa l-oħra, Impala tikkunsidra li l-Qorti tal-Prim'Istanza ma naqsitx milli tqis il-kuntest tal-proċeduri għall-kontroll ta' koncentrazzjonijiet.
- 164 Barra minn hekk, mill-fatt li l-Qorti tal-Prim'Istanza kienet f'miżura li twettaq eżami eżawrjenti tad-Deciżjoni kkontestata ma jirriżultax li l-motivazzjoni tagħha kienet suffiċjenti. Skont Impala, huwa ferm evidenti li l-Qorti tal-Prim'Istanza ma kinitx f'pożizzjoni li tifhem b'mod partikolari għaliex, minkejja li l-provi wrew l-eżistenza ta' trasparenza suffiċjenti sabiex tiġi sostnuta konstatazzjoni tal-eżistenza ta' pożizzjoni dominanti kollettiva, il-Kummissjoni madankollu kkonkludiet li l-provi tat-trasparenza kienu insuffiċjenti, għaliex l-iskontijiet promozzjonali kienu inqas trasparenti mit-tipi l-oħra ta' skontijiet. Skont Impala, il-motivi veri tad-Deciżjoni kkontestata jibqgħu mhux magħrufa.

165 F'dak li jikkonċerna l-argumenti tal-appellanti miġbura fil-qosor fil-punt 61 ta' din il-kawża, Impala ssostni li l-osservazzjonijiet magħmula mill-Qorti tal-Prim'Istanza dwar ċerti aspetti tal-motivazzjoni tad-Deciżjoni kkontestata huma bbażati fuq eżami fid-dettall tal-analiżi magħmula mill-Kummissjoni, iżda, fuq kollox, fuq l-inkoerenza interni tad-Deciżjoni kkontestata stess.

— Il-kunsiderazzjonijiet tal-Qorti tal-Ġustizzja

166 Hija ġurisprudenza stabbilita li l-motivazzjoni rikjesta mill-Artikolu 253 KE għandha tkun adattata għan-natura tal-att inkwistjoni u għandha turi b'mod ċar u inekwivoku r-raġunament segwit mill-istituzzjoni li tkun adottat l-att b'tali mod li tippermetti lill-persuni kkonċernati li jkunu jafu l-ġustifikazzjonijiet tal-miżura adottata u lill-qorti kompetenti li teżercita l-istharrig tagħha. Ir-rekwizit ta' motivazzjoni għandu jkun evalwat skont iċ-ċirkustanzi tal-każ, b'mod partikolari l-kontenut tal-att, in-natura tal-motivi invokati u l-interess li d-destinatarji jew persuni oħra kkonċernati direttament u individwalment mill-att jista' jkollhom li jirċievu spjegazzjonijiet. Mhuwiex meħtieġ li l-motivazzjoni tispeċifika l-elementi kollha rilevanti ta' fatt u ta' dritt, inkwantu l-kwistjoni jekk il-motivazzjoni ta' att tissodisfax ir-rekwiziti tal-imsemmi Artikolu 253 għandha tiġi evalwata mhux biss b'riferiment għall-kliem użat fiha, iżda wkoll għall-kuntest tagħha kif ukoll għar-regoli ġuridiċi kollha li jirregolaw il-qasam ikkonċernat (ara, b'mod partikolari, is-sentenzi tat-2 ta' April 1998, *Il-Kummissjoni vs Sytraval u Brink's France*, C-367/05, Ġabra p. I-1719, punt 63; tat-22 ta' Ġunju *Il-Portugall vs Il-Kummissjoni* C-42/01, Ġabra p. I-6079, punt 66, kif ukoll tal-15 ta' April 2008, *Nuova Agricast*, C-390/06, Ġabra P. i-2577, punt 79).

167 Madankollu, l-istituzzjoni li tkun adottat l-att mhijiex obligata tiegħu pożizzjoni fuq elementi li bla dubju ta' xejn huma sekondarji jew li tanticipa oġġezzjonijiet potenzjali (sentenza tal-25 ta' Ottubru 2005, *Il-Ġermanja u Id-Danimarka vs Il-Kummissjoni*, magħrufa bħala "Feta", C-465/02 u C-466/02, Ġabra p. I-9115, punt 106). Barra minn hekk, il-livell ta' preċiżjoni tal-motivazzjoni ta' deciżjoni għandu jkun proporzjonat mal-possibiltajiet materjali u mal-kundizzjonijiet tekniċi jew ta' terminu li fihom din għandha tittiehed (ara s-sentenzi tal-1 ta' Diċembru 1965, *Schwarze*, 16/65, Ġabra p. 1081, 1096 u 1097, kif ukoll tal-14 ta' Frar 1990, *Delacre et vs Il-Kummissjoni*, C-350/88, Ġabra p. I-395, punt 16). Għaldaqstant, il-Kummissjoni lanqas ma tikser l-obbligu tagħha ta' motivazzjoni jekk, meta teżercita s-setgħa tagħha ta' kontroll ta' konċentrazzjonijiet, ma tinkludix fid-deciżjoni tagħha motivazzjoni preċiża fir-rigward tal-evalwazzjoni ta' numru ta' aspetti tal-konċentrazzjoni li jidhrilha li huma

manifestament irrilevanti, insinjifikanti jew kjarament sekondarji għall-evalwazzjoni tal-koncentrazzjoni (ara, f'dan is-sens, is-sentenza Il-Kummissjoni vs Sytraval u Brink's France, iċċitata iktar 'il fuq, punt 64). Tali rekwiżit ikun fil-fatt diffiċilment kompatibbli mal-hteġa ta' heffa u t-termini stretti ta' proċedura li l-Kummissjoni għandha tosserva meta teżerċita s-setgħa tagħha ta' kontroll ta' konċentrazzjonijiet u li jiffurmaw parti minn ċirkustanzi partikolari ta' proċeduri għall-kontroll ta' dawn il-konċentrazzjonijiet.

168 Minn dan jirrizulta li, meta l-Kummissjoni tiddikjara konċentrazzjoni kompatibbli mas-suq komuni fuq il-bażi tal-Artikolu 8(2) tar-Regolament, ir-rekwiżit ta' motivazzjoni huwa sodisfatt jekk din id-deċiżjoni turi b'mod ċar ir-raġunijiet li għalihom il-Kummissjoni tikkunsidra li l-konċentrazzjoni inkwistjoni, jekk ikun il-każ wara tibdiliet magħmula mill-imprizi kkonċernati, ma tohloq jew ma ssaħħax pożizzjoni dominanti li b'riżultat tagħha kompetizzjoni effettiva tkun ostakolata b'mod sinjifikattiv fis-suq komuni jew f'parti sostanzjali minnu.

169 F'dan ir-rigward, għalkemm huwa veru li l-Kummissjoni mhijiex obligata, fil-motivazzjoni ta' deċiżjonijiet adottati b'applikazzjoni tar-Regolament, tiegħu pożizzjoni fuq l-elementi u l-argumenti kollha mqajma quddiemha, inkluż dawk li bla dubju ta' xejn huma sekondarji għall-evalwazzjoni li għandha tagħti, xorta jibqa' l-fatt li hija għandha turi l-fatti u l-kunsiderazzjonijiet ġuridiċi ta' importanza essenzjali fil-kuntest tad-deċiżjoni. Barra minn hekk, il-motivazzjoni għandha tkun loġika, u ma jkollhiex b'mod partikolari kuntradizzjoni interna (ara, f'dan is-sens, b'analogija, is-sentenzi tat-18 ta' Mejju 1962, *Geitling et vs L-Awtorità Għolja*, 13/60, Ġabra p. 165, 221; tal-15 ta' Lulju 1970, *ACF Chemiefarma vs Il-Kummissjoni*, 41/69, Ġabra p. 661, punt 78; tas-7 ta' Lulju 1981, *Rewe-Handelsgesellschaft Nord u Rewe-Markt Steffen*, 158/80, Ġabra p. 1805, punt 26, kif ukoll tas-17 ta' Mejju 1988, *Arendt vs Il-Parlament*, 28/87, Ġabra p. 2633, punti 7 u 8).

170 Huwa fid-dawl ta' dawn il-prinċipji li għandhom jiġu eżaminati l-oġġezzjonijiet imqajma mill-appellanti fil-kuntest tas-sitt aggravju.

171 L-ewwel nett, l-appellanti jsostnu li deċiżjoni tal-Kummissjoni li tapprova konċentrazzjoni ma tistax tkun annullata minhabba insuffiċjenza ta' motivazzjoni.

Dawn jibbażaw ruħhom b'mod partikolari f'dan ir-rigward fuq l-Artikolu 10(6) tar-Regolament.

- 172 Mill-punt 49 ta' din is-sentenza jirriżulta li din l-aħħar dispożizzjoni hija intiża sabiex tiżgura ċ-ċertezza leġali fil-każ fejn, eċċezzjonalment, il-Kummissjoni ma tkunx adottat deċiżjoni fit-terminu previst. Għaldaqstant, l-impreżi kkonċernati huma ħielsa li jimplementaw il-konċentrazzjoni tagħhom meta jkun hemm approvazzjoni taċita.
- 173 Kif Impala rrilevat, l-argumenti tal-appellanti bbażati fuq l-Artikolu 10(6) tar-Regolament jhallu x'wiehed jifhem li d-deċiżjonijiet li japprovaw konċentrazzjonijiet m'għandhomx għalfejn ikunu mmotivati, peress illi dawn ma jistgħux ikunu kkontestati minhabba nuqqas ta' motivazzjoni.
- 174 Issa, għandu jiġu mfakkar li nuqqas jew insuffiċjenza ta' motivazzjoni ta' natura li jikser l-Artikolu 253 KE jaqa' taħt il-ksur tal-forom proċedurali sostanzjali fis-sens tal-Artikolu 230 KE, u jikkostitwixxi barra minn hekk motiv li jista', u anki għandu, jitqajjem *ex officio* mill-qorti Komunitarja (ara, f'dan is-sens, is-sentenza tal-20 ta' Frar 1997, Il-Kummissjoni vs Daffix, C-166/95 P, Ġabra p. I-983, punt 24). Barra minn hekk, skont ġurisprudenza stabbilita, test tad-dritt Komunitarju sekondarju għandu jiġi interpretat, safejn huwa possibbli, f'sens li huwa konformi mad-dispożizzjonijiet tat-Trattat u mal-prinċipji ġenerali tad-dritt Komunitarju (sentenza tal-4 ta' Ottubru 2007, Schutzverband der Spirituosen-Industrie, C-457/05, Ġabra p. I-8075, punt 22 kif ukoll ġurisprudenza ċċitata). Minn dan jirriżulta li l-Artikolu 10(6) tar-Regolament għandu jiġi interpretat u applikat fid-dawl tal-Artikoli 230 KE u 253 KE.
- 175 Għaldaqstant, kif jirriżulta mill-punt 49 ta' din is-sentenza, l-imsemmi Artikolu 10(6) jikkostitwixxi eċċezzjoni għall-iskema ġenerali tar-Regolament, li tirriżulta b'mod partikolari mill-Artikoli 6(1) u 8(1) tiegħu, li permezz tagħha l-Kummissjoni għandha tiddeċiedi espressament fuq il-konċentrazzjonijiet li huma nnotifikati lilha, u dan kemm jekk id-deċiżjoni tkun negattiva kif ukoll jekk tkun pożittiva. Għaldaqstant, mhux biss l-Artikolu 10(6) ma jistax jiffurma l-bażi ta' preżunzjoni ġenerali favur il-kompatibbiltà ta' konċentrazzjonijiet mas-suq komuni, iżda ma jistax iservi lanqas ta' bażi għal eċċezzjoni għall-possibbiltà li tiġi kkontestata l-leġalità ta' deċiżjoni li

tapprova tali konċentrazzjoni minħabba l-ksur tal-obbligu ta' motivazzjoni. Fil-fatt, ir-rekwiżit leġittimu ta' ċertezza legali f' sitwazzjonijiet eċċezzjonali, rifless f' din l-imsemmija dispożizzjoni, ma jistax iwassal sal-punt li jsekludi kompletament jew parzjalment, id-deċiżjonijiet dwar konċentrazzjoni mill-istharrig tal-qorti Komunitarja.

- 176 L-argumenti tal-appellanti bbażati fuq l-Artikolu 10(6) tar-Regolament għandhom għaldaqstant jiġu miċhuda.
- 177 Alternattivament, l-appellanti jsostnu, b' mod partikolari, li, peress illi d-Deciżjoni kkontestata ppermettiet lil Impala tivverifika l-motivazzjoni tal-approvazzjoni inkwistjoni u lill-Qorti tal-Prim'Istanza teżerċita l-istgarrig ġudizzjarju tagħha, il-Qorti tal-Prim'Istanza ma kkonformatx ruħha mal-ġurisprudenza kostanti tal-qorti Komunitarji dwar ir-rekwiżiti ta' motivazzjoni.
- 178 F'dan ir-rigward, hekk kif jirriżulta mill-punt 166 ta' din is-sentenza, hija ġurisprudenza stabbilita li l-motivazzjoni rikjesta mill-Artikolu 253 KE hija intiża sabiex tippermetti lill-persuni kkonċernati li jkun jafu l-ġustifikazzjonijiet tal-miżura adottata u lill-qorti kompetenti li teżerċita l-istharrig tagħha, u min-naħa l-oħra, li dan ir-rekwiżit ta' motivazzjoni għandu jkun evalwat skont in-natura tal-att inkwistjoni u tal-kuntest li fih dan ġie adottat (ara, ukoll, is-sentenzi tas-7 ta' April 1987, *SISMA vs Il-Kummissjoni*, 32/86, Ġabra p. 1645, punt 8; tal-4 ta' Ġunju 1992, *Consorgan vs Il-Kummissjoni*, C-181/90, Ġabra p. I-3557, punt 14; tal-15 ta' April 1997, *Irish Farmers Association et*, C-22/94, Ġabra p. I-1809, punti 39 sa 41; tad-19 ta' Settembru 2002, *Spanja vs Il-Kummissjoni*, C-114/00, Ġabra p. I-7657, punti 62 u 63; tat-2 ta' Ottubru 2003, *Krupp Hoesch vs Il-Kummissjoni*, C-195/99 P, Ġabra p. I-10937, punt 110, kif ukoll *Aalborg Portland et vs Il-Kummissjoni*, iċċitata iktar' il fuq, point 372).
- 179 F' dan il-każ huwa veru li ċertu disproporzjonar fid-Deciżjoni kkontestata bejn il-prezentazzjoni tal-elementi intiżi sabiex juru trasparenza suffiċjenti u dik tal-inflwenza tal-iskontijiet promozzjonali, li juru l-kontra ta' tali trasparenza, jista' jidher ta' sfortuna. Madankollu, fid-dawl, l-ewwel nett, tal-kuntest li fih id-Deciżjoni kkontestata ġiet adottat, ikkaratterizzat b' mod partikolari mill-perijodu ta' żmien qasir bejn, minn naħa, ir-risposta bil-miktub għad-dikjarazzjoni tal-oġġezzjonijiet kif

ukoll is-seduta quddiem il-Kummissjoni u, min-naħa l-oħra, it-tmiem tal-proċeduri formali u, it-tieni nett, tar-rekwiżiti tal-ġurisprudenza esposta fil-punti 166 sa 169 ta' din is-sentenza, b' mod partikolari l-punti 166 u 167 tagħha, il-Qorti tal-Prim'Istanza ma setgħetx, mingħajr ma twesttaq żball ta' liġi, tikkunsidra li l-Kummissjoni kienet naqset, f' dan il-każ, mill-obbligu li timmotiva b' mod suffiċjenti d-Deċiżjoni kkontestata (ara, b'analogija, is-sentenzi tat-28 ta' Ottubru 1981, Krupp Stahl vs Il-Kummissjoni, 275/80 u 24/81, Ġabra p. 2489, punt 13, kif ukoll tat-13 ta' Marzu 1985, L-Olanda u Leeuwarder Papierwarenfabrik vs Il-Kummissjoni, 296/82 u 318/82, Ġabra p. 809, punt 21).

180 Fil-fatt, fl-ewwel lok, id-Deċiżjoni kkontestata turi r-raġunament segwit mill-Kummissjoni sabiex tippermetti li tiġi kkontestata ulterjurament, kif għamlet Impala, l-fondatezza tagħha quddiem il-qorti kompetenti. F' dan ir-rigward ikun eċċessiv li tiġi meħtieġa, kif għamlet il-Qorti tal-Prim'Istanza fil-punt 289 tas-sentenza appellata, deskrizzjoni dettaljata ta' kull wiehed mill-aspetti li fuqhom hija bbażata d-Deċiżjoni kkontestata, bħan-natura tal-iskontijiet promozzjonali, iċ-ċirkustanzi li fihom dawn setgħu jiġu applikati, grad ta' opaċità tagħhom, il-kobor tagħhom jew l-impatt tagħhom fuq it-trasparenza tal-prezzijiet (ara f'dan is-sens, b'analogija, is-sentenzi tas-16 ta' Novembru 2000, Stora Kopparbergs Bergslags vs Il-Kummissjoni C-286/98 P, Ġabra p. I-9925, punti 59 sa 61, kif ukoll tal-1 ta' Lulju 2008, Chronopost u La Poste vs UFEF *et*, C-341/06 P u C-342/06 P, Ġabra p. I-4777, punt 108). Dan huwa iktar u iktar il-każ għaliex Impala kienet, kif jirriżulta b' mod partikolari mill-punti 7 u 10 tas-sentenza appellata, strettament implikata fil-proċeduri formali (ara, b'analogija, is-sentenzi tal-25 ta' Ottubru 2001, L-Italja vs Il-Kunsill, C-120/99, Ġabra p. I-7997, punt 29, u tad-9 ta' Settembru 2004, Spanja vs Il-Kummissjoni, C-303/01, Ġabra p. I-7655, punt 50) u setgħet ukoll perfettament tikkontesta quddiem il-Qorti tal-Prim'Istanza l-validità tal-evalwazzjoni dwar il-mertu magħmula mill-Kummissjoni fid-Deċiżjoni kkontestata.

181 Fit-tieni lok, hekk kif jirriżulta b' mod partikolari mill-punti 275, 289 u 530 tas-sentenza appellata, il-Qorti tal-Prim'Istanza kienet taf bir-raġunijiet li għalihom il-Kummissjoni ddeċidiet li tapprova l-konċentrazzjoni inkwistjoni. Fuq kollox hija ddedikat numru ta' punti fis-sentenza tagħha għall-analiżi tal-fondatezza ta' dawn ir-raġunijiet. Issa, għandu jiġi mfakkar f' dan ir-rigward li l-obbligu li jiġu mmotivati deċiżjonijiet jikkostitwixxi rekwiżit proċedurali essenzjali li għandu jkun distint mill-kwistjoni tal-fondatezza tal-motivazzjoni, peress illi din taqa' taħt il-legalità sostantiva tal-miżura inkwistjoni (ara s-sentenzi Il-Kummissjoni vs Sytraval u Brink's France, iċċitata iktar' il fuq, punt 67, kif ukoll tas-7 ta' Marzu 2002, L-Italja vs Il-Kummissjoni, C-310/99, Ġabra p. I-2289, punt 48). Fil-fatt, il-motivazzjoni ta' deċiżjoni tikkonsisti fl-espressjoni formali tal-motivi li fuqhom hija bbażata din id-deċiżjoni. Jekk dawn il-motivi huma vvizjati bi żbalji, dawn jivvizzjaw il-legalità

sostantiva tad-deċiżjoni, iżda mhux il-motivazzjoni tagħha, li tista' tkun suffiċjenti filwaqt li jkunu espressi motivi żbaljati. Għaldaqstant, ma jistax jiġi allegat li kien impossibbli għall-Qorti tal-Prim'Istanza teżerċita l-istħarriġ għudizzjarju tagħha (ara, b'analoġija, is-sentenza Chronopost u La Postevs UFEX *et*, iċċitata iktar 'il fuq, punt 112).

182 Għalhekk hemm lok li jiġi milqugħ is-sitt aggravju mqajjem mill-appellanti, minghajr mhemm bżonn li ttiehed deċiżjoni dwar l-oġġezzjonijiet esposti fil-punti 158, 159 u 161 ta' din is-sentenza.

183 Fid-dawl tal-kunsiderazzjonijiet kollha li jippreċedu, hemm lok li dan l-appell jiġi ddikjarat bħala fondat.

Fuq l-appell inċidentali allegat

184 Ir-risposta tal-Kummissjoni tinkludi taqsima distinta li tinkludi “osservazzjonijiet supplimentari” fuq “il-motivi essenzjali” tad-Deċiżjoni kkontestata. Hemmhekk, il-Kummissjoni tissottometti li fil-punti 474 u 476 tas-sentenza appellata, il-Qorti tal-Prim'Istanza kklasifikat hażin il-konstatazzjonijiet tal-Kummissjoni fir-rigward tal-miżuri ta' ritaljazzjoni bħala motiv essenzjali tal-imsemmija deċiżjoni. Skont il-Kummissjoni, jekk f' dawn il-proċeduri kellu jiġi deċiż illi l-konstatazzjonijiet magħmula fid-Deċiżjoni kkontestata fir-rigward tan-nuqqas ta' trasparenza tas-suq ma kinux invizjati bi żball ta' liġi, l-imsemmija deċiżjoni jkollha tiġi ddikjarata legali, irrispettivament minn jekk din kienx fiha jew le żbalji ta' liġi fir-rigward tal-miżuri ta' ritaljazzjoni.

185 Impala interpretat dawn l-iżviluppi li jinsabu fir-risposta tal-Kummissjoni bħala appell inċidentali u wieġbet għalihom b' dokument separat, tat-23 ta' Marzu 2007, billi invokat l-Artikolu 117(2) tar-Regoli tal-Proċedura tal-Qorti tal-Ġustizzja. Sussegwentement, il-partijiet ġew awtorizzati jipprezentaw dokumenti oħra dwar dan, fejn l-aħħar wiehed ġie ddepożitat fir-Reġistru tal-Qorti tal-Ġustizzja fis-16 ta' Lulju

2007, filwaqt li tħalliet miftuħa l-kwistjoni dwar jekk Impala kellhiex id-dritt tinvoka l-imsemmi Artikolu 117(2).

186 Il-kwalifika ta' argument bħala appell incidental i teziġi, skont l-Artikolu 117(2) tar-Regoli tal-Proċedura, li l-parti li tinvokah tkun trid tikseb l-annullament, totali jew parzjali, tas-sentenza appellata fuq raġuni li ma kienx tqajjem fl-appell. Sabiex jiġi stabbilit jekk dan huwiex il-każ f'dan il-każ, għandha tiġi eżaminata d-dicitura, l-għan u l-kuntest tas-silta inkwistjoni fir-risposta tal-Kummissjoni.

187 Issa, għandu jiġi enfasizzat f' dan ir-rigward li l-Kummissjoni ma tuża fl-ebda parti fir-risposta tagħha l-espressjoni "appell incidental". Barra minn hekk, il-Kummissjoni wkoll indikat b' mod ċar matul il-proċeduri, b'mod partikokarti fis-seduta, li hija bl-ebda mod ma kellha l-intenzjoni tressaq appell incidental permezz tal-"osservazzjonijiet supplimentari" tagħha.

188 F' dawn iċ-ċirkustanzi, għandu jiġi konkluż li l-imsemmija osservazzjonijiet ma jikkostitwixxux appell incidental. Għaldaqstant, kuntrarjament għal dak li ssostrni Impala, mhemmx lok li ttitiehed pożizzjoni fir-rigward tagħhom.

Fuq ir-rinviju tal-kawża quddiem il-Qorti tal-Prim'Istanza

189 Skont l-ewwel paragrafu tal-Artikolu 61 tal-Istatut tal-Qorti tal-Ġustizzja, jekk l-appell ikun fondat, il-Qorti tal-Ġustizzja tannulla d-deċiżjoni tal-Qorti tal-Prim'Istanza. Hija tista' allura jew tiddeċiedi hija stess definittivament il-kawża, meta din tkun fi stat li tiġi deċiża, jew turrinvija l-kwistjoni quddiem il-Qorti tal-Prim'Istanza biex din tiddeċidiha.

190 Peress illi l-Qorti tal-Prim'Istanza eżaminat biss tnejn mill-ħames motivi invokati minn Impala insostenn tar-rikors tagħha, il-Qorti tal-Ġustizzja tikkunsidra li din il-kawża mhijiex fi stat li tiġi deċiża. Għaldaqstant, hemm lok li l-kawża tiġi rinviata quddiem il-Qorti tal-Prim'Istanza.

191 Peress li l-kawża għandha tiġi rinviata quddiem il-Qorti tal-Prim'Istanza, hemm lok li jiġu rriżervati l-ispejjeż ta' dawn il-proċeduri ta' appell.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

- 1) **Is-sentenza tal-Qorti tal-Prim'Istanza tal-Komunitajiet Ewropej tat-13 ta' Lulju 2006, Impala vs Il-Kummissjoni (T-464/04), hija annullata.**
- 2) **Il-kawża għandha tiġi rrinviata quddiem il-Qorti tal-Prim'Istanza tal-Komunitajiet Ewropej.**
- 3) **L-ispejjeż huma rriżervati.**

Firem